

# L-GHAWWA f'Ghawdex








Lm 0.86c / €2

Ottubru 2007

\* LEHEN L-GHAWDXIN GHAL 62 SENA \*

Nru. 891

**Natura  
u  
Ambjent  
fi Gżiritna**



**Inharsu  
I-Wirt  
Naturali  
Tagħna**

Qed taħseb biex thalli  
**tifkira sabiħa ta'**  
**l-gheżież tiegħek?**

Julian Sultana & Co. Ltd.  
jaf jaħsibek biex twaqqaf  
monument dekoruż u dejjiemi  
ta' l-irham jew tal-granit,  
bi prezzijiet moderati  
fuq il-qabar tal-familja tiegħek.

*Meta f'Novembru  
żżur iċ-ċimiterji t'Għawdex,  
waqt li titlob għall-mejtin,  
ara wkoll ix-xogħol sabiħ  
fuq ħafna oqbra  
magħmula minn*



**Julian Sultana  
& Co. Ltd.**

Marsalforn Street, Xagħra, XRA 2705, Gozo.  
Tel: 2155 7136 Fax: 2156 3743 Mob: 9949 3442  
email: [julians@vol.net.mt](mailto:julians@vol.net.mt)



# IL-HAJJA f'Ghawdex

Imwaqfa f'Gunju 1945  
Hargha nru. 891  
Ottubru 2007  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 21560496/7 Fax. 21561860

e-mail: gozopress@onvol.net

Abbonament: €10 / Lm4.30  
Sostenitur: €15 / Lm 6.44

Issettjata u Stampata:  
"Gozo Press" Tel.21551534

Il-fehmiet li jistgarru l-kittieba  
m'humiex neċessarjament dawk  
tal-Bord Editorjali.

## f'din il-hargha

Editorjal	• 3
Il-Hajja fid-Djoċesi	• 4
X'għidilna l-Isqof	• 6
Kummentarju (1)	• 7
X'ghadda minn ghalina	• 9
Riflessi	• 15
Kummentarju (2)	• 16
L-Intervista	• 18
Forum: Il-Mara Ghawdxija (3)	• 20
Lenti fuq il-Hajja	• 23
Letteratura Ghawdxija	• 25
Dawl għall-Hajja	• 26
Il-Misteru tal-Knisja (7)	• 28
Snajja Antiki (3)	• 30
Attwalità	• 32
Kotba minn Ghawdex	• 34
Ghawdex 300 sena ilu (157)	• 35
Apprezzement (1)	• 36
Apprezzement (2)	• 36
Passiġġata Biblika (29)	• 38
Ghawdex, l-Ghawdxin u Jien	• 40
Il-Pitkal (2)	• 41
Mill-Kunsilli Lokali Ghawdxin: Kerċem	• 42
Il-Wirt Naturali ta' Ghawdex	• 44
Xhieda Nisranija	• 46
Hsara tat-TV	• 47
Mix-Xena Sportiva f'Ghawdex	• 49
Imkejjen Ghawdxin (4):	
Għoljiet Ghawdxin	• 50

**Ritratti:** Hajr lil Joe Zammit, George Scerri, Alvin Scicluna, Max Xuereb, John Cordina, Joseph Vella, Kunsilli Lokali ta' Ghawdex u diversi parroċċi Ghawdxin għal diversi ritratti li jidhru f'din il-hargha.  
**Ritratti tal-Qoxra:** Hajr lil Joseph J.P. Zammit.



## Editorjal

### Omaġġ lil Salvu Zerafa: Wiehed minn Hafna

Jien ma kontx nafu lil Salvu Zerafa, missier ta' disġha u erbghin sena minn Ghajnsielem...u lanqas nafu issa. Imma Salvu kellu post fil-punti ewlenin ta' l-aħbarijiet lokali ta' l-10 ta' Awissu. Ir-rapport kien jgħid li Salvu miet wara li salva lil uliedu mill-għarqa meta nħakmu fil-baħar jobrom waqt li kienu jgħumu fir-Ramla l-Hamra. L-aħħar għemil ta' Salvu Zerafa kien att erojku ta' missier.

Huma hafna fostna dawk il-missirijiet li mhux imutu, imma jgħixu hajja erojka għal uliedhom u għall-familja tagħhom. Dawn ukoll jagħtu hajjithom biċ-ċahda tagħhom infushom fis-sagrificċju kwotidjan għal uliedhom, xi minn daqqiet ukoll bi sfida qaddisa għall-ingrattitudnijiet. Kuljum, għal snin u snin u snin, jgħidu b'għemilhom, fis-sagrament tagħhom għall-familja, "dan hu ġismi, u dan hu demmi". Naturalment, il-familja minn żmien għal żmien, ikollha t-tahbit u l-inkwiet tagħha, minn barra u minn ġewwa, iżda mmexxiha minn missirijiet...u ommijiet fil-perspettiva nisranija, l-inkwiet ma jinhalix. U Salvu, fil-mewt erojka tiegħu habta u sabta, jissimbolizza lil dawn il-missirijiet ukoll.

Il-paternità, bil-att ġenerattiv u bil-proċess edukattiv tagħha, hija l-aktar hidma importanti li raġel jista' jwettaq. Din l-importanza hija ngastata fix-xenarju aktar wiesa' ta' l-importanza tal-familja. L-E.T. Mons. Mario Grech tkellem dwar il-htieġa "urgenti li nġhaqqdu l-forzi tagħna biex nġhinu lill-familja Maltija biex ma tibqax titħassar" (ara paġna 6). Id-dekadenza soċjali qegħda timmina s-sinifikat, l-irwol u l-awtorità. Modi godda, u stili ta' hajja, hawħu s-sinifikat u bidlu l-irwol biex jadattawhom għall-egoizmi tal-kbar, u dgħajfu l-awtorità tal-missier biex jisfruttaw lit-tfal u liż-żgħażaġh.

L-importanza tal-missier, fil-fażijiet kollha ta' l-iżvilupp tat-tifel u tat-tifla, tidher ċara fi 'tracer studies' li jsiru fir-realtà harxa tas-soċjetà moderna. L-assenza tiegħu, kemm fizika u kemm emozzjonali, iġġib magħha r-riskju ta' nuqqas ta' maturazzjoni fil-proċess ta' soċjalizzazzjoni. Hafna missirijiet dan illum għarfuh u qed jagħtu lil uliedhom hin regolari u ta' kwalità – għax il-hin ma' uliedhom iqisuh bħala investment imprezzabbli - bl-imhabba konsistenti u bid-dixxiplina xierqa. Missirijiet għaqdin jagħmlu lil uliedhom konxji mit-twemmin tagħhom u minn dak li jistennew minnhom; jafdaw aktar fl-ispjegazzjoni u fir-raguni milli fil-kmand mingħajr appell. Imma jissettjaw il-limiti u jzommuhom bla tlaqliq. Għandhom ikunu, aktar minn kulhadd iehor, għalliema tal-valuri.

Tiltaqa' ma' missirijiet, li wliedhom illum kibru, jharsu lura u jirriflettuh kemm xtaqu li għaddew aktar hin ma' wliedhom meta dawn kienu għadhom magħhom id-dar. Forsi għax intebħu, tard wisq, li "li tkun missier" hu l-isbaħ stat tal-hajja. X'aktarx, wara biss dak "li tkun nannu". Victor Hugo kiteb gabra shiħa ta' poeziji liż-żewġ neputijiet tiegħu, Georges u Jeanne...Izda mbaġħad, biex issir "nannu", trid qabel tkun "missier"

Joseph W. Psaila

www.gozodiocese.org



# Il-Hajja fid-Djoċesi



Mis-Seminarista Noel Debono

## “Kunu Hbieb ta’ l-Evangēlju”

Id-Djoċesi taghna qed taghzel dawn il-kelmiet ta’ San Ġorġ Preca biex imexxuha matul din is-sena pastorali li qed tibda, b’xewqa li l-Kelma ta’ Alla tkun tassew fiċ-ċentru ta’ kull komunità nisranija. Fil-parroċċi nghata bidu għal sena oħra ta’ tagħlim u diversi attivitajiet oħrajn marbutin mal-gruppi ta’ talb, formazzjoni u karità preżenti fil-komunitajiet taghna. Fost l-oħrajn l-Isqof attenda għal quddiesa fil-parroċċa ta’ Sannat li permezz tagħha nghata bidu għal sena oħra ta’ pastorali fl-istess raħal, nhar l-Erbgħa 19 ta’ Settembru. L-Eċċ. Tiegħu Mario Grech kien ukoll preżenti f’żewġ oqsma tal-Museum, li flimkien ma’ diversi oqsma oħrajn, bi preżenza kważi f’kull parroċċa tad-djoċesi, għandhom sehem kbir fil-katekezi tat-tfal u ż-żgħażaġh. Nhar l-20 ta’ Settembru waqt quddiesa li ppresieda fil-Museum tas-subien tax-Xewkija,



għie imbierek artal għdid għall-kappella ta’ l-istess qasam u nhar it-30 ta’ Settembru attenda għall-ftuħ uffiċjali tal-Museum il-għdid tas-Subien ta’ Kerċem.

## Laqgħa tal-kappillani

Fl-20 tax-xahar saret l-ewwel laqgħa tal-kappillani għal din is-sena li fiha kompla jiġi diskuss fost l-oħrajn il-Pjan Pastorali għal din is-sena. Għaliha kienu preżenti wkoll il-hames arċiprieti u kappillani godda li ġew nominati dan l-aħhar mill-Isqof biex f’ismu jmexxu l-parroċċi afdati



f’idejhom. Dawn huma Mons Ġuzepp Attard, Arċipriet tal-parroċċa tal-Katidral, Dun Nazju Borg, kappillan tal-parroċċa ta’ San Lawrenz, Mons. Pawlu Cardona, Arċipriet tal-parroċċa ta’ San Ġorġ, Dun Ġwann Sultana, kappillan tal-parroċċa ta’ Kerċem, u Dun Lino Vella, kappillan tal-parroċċa tal-Fontana. Il-kulleġg tal-Kappillani, fi stqarrija, radd hajr lil dawk il-membri tal-Kulleġg li servew bhala rghajja ta’ l-erwieh fil-parroċċi fis-snin li għaddew u għall-ministeru pastorali li wettqu b’risq il-komunitajiet parrokkjali li kienu fdati f’idejhom.


## Azzjoni Kattolika


Fl-istess ġurnata l-Isqof Grech attenda għal-laqgħa tad-Direttorju ta’ l-Azzjoni Kattolika li tat bidu għas-sena soċjali 2007/08 ta’ dan il-moviment. Fost affarijiet oħra li ġew diskussi, l-Isqof ma naqasx li jitkellm mal-membri preżenti dwar il-Pjan Pastorali tad-Djoċesi għal din is-sena u dwar iċ-ċentralità tal-Kelma ta’ Alla fil-hidma ta’ kull moviment nisrani.

## Saċerdoti

Bhala parti mill-formazzjoni permanenti għas-saċerdoti tad-djoċesi taghna, bejn id-9 u l-14 ta’ Settembru numru ta’ saċerdoti attendew irtir f’Dar Manresa mogħti minn Dun Silvano Fausti sj. L-istess predikatur, matul dawn il-ġranet, ta konferenza li għaliha kienu mistiedna s-saċerdoti u s-seminaristi kollha tad-djoċesi.

Fit-30 ta’ Settembru l-Eċċ. Tiegħu Mario Grech, flimkien ma għadd sabih ta’ saċerdoti, ippresieda l-funeral ta’ Mons.





**Mons. Ġużeppi Attard,**  
Arċipriet tal-Katidral

**Mons. Pawl Cardona,**  
Arċipriet tal-Bażilika ta' San Ġorġ

**Kan. Ġwann Sultana,**  
Kappillan ta' Kerċem

**Dun Nazju Borg,**  
Kappillan ta' San Lawrenz


**Dun Lino Vella,**  
Kappillan tal-Fontana

Salv Borg fil-bażilika ta' San Ġorġ. Wara marda ta' diversi ġimghat Dun Salv, Arċipriet Emeritus ta' l-istess parroċċa, għadda għall-hajja ta' dejjem nhar il-Hamis 27 ta' Settembru. Fil-priedka l-Isqof qasam xi riflessjonijiet mal-ġemgħa kbira preżenti msejsa fuq is-silta mill-Evangelju tat-tkattir tal-hobż. Hu tkellem fost l-ohrajn dwar Kristu bhala r-ragħaj mimli kompassjoni għall-merhla tiegħu u kif din għandha tkun kwalità ċentrali fil-hajja tal-qassis, hekk kif kienet għal Dun Salv. Il-qassis, għalkemm fil-limiti tiegħu, ikompli l-kompassjoni ta' Kristu fil-missjoni li illum jaqdi, speċjalment permezz ta' disponibbiltà shiha għall-merhla afdana f'idejh.

tas-Seminarju Minuri għas-subien, nhar l-24 tax-xahar. Fiz-żewġ każi, l-Isqof iċċelebra l-Ewkaristija flimkien ma' l-istudenti u l-istaff kollu ta' l-iskola u awgura li s-sena l-ġdida tkun tassew ta' ġid fl-iżvilupp u l-maturazzjoni ta' l-istudenti ta' l-iskejjel rispettivi.

### Festi

Kienu diversi l-komunitajiet insara li ċċelebraw il-festi ad unur tal-patrni rispettivi tagħhom. Bejn is-7 u t-8 ta' Settembru l-Eċċ. Tiegħu Mons. Isqof mexxa



### Sena Skolastika

Matul ix-xahar ta' Settembru ngħata bidu għal sena skolastika ġdida. L-Eċċ. tiegħu Mons. Isqof żar iż-żewġ skejjel sekondarji tal-Knisja f'Ghawdex, dik tal-Konservatorju għall-bniet u dik




translazzjoni sollenni u ippresieda l-pontifikal tal-festa ad unur ta' Marija Bambina fix-Xagħra. L-Isqof ukoll ha sehem fil-festi tal-Madonna tal-Grazzja fil-knisja tal-Patrijiet Kapuċċini ġewwa r-Rabat u fil-festa tal-komunità tan-Nazzarenu x-Xagħra nhar is-16 u t-30 ta' Settembru rispettivament. Fl-14 tax-xahar saret ukoll il-festa tal-Knisja tal-Madonna tal-Hniena.

### Varji

Saret quddiesa Ta' Pinu biex jitfakkar il-100 anniversarju mit-twelid tal-venerabbli Edel Quinn, Irlandiża li ta' 29 sena bdiet hidma f'hafna pajjiżi ta' l-Afrika sabiex jitwaqqaf u jixtered il-Legġun ta' Marija f'dan il-kontinent. Għalkemm ta' sahha dgħajfa, l-imhabba tagħha lejn Marija wasslitha biex taħdem bla heda biex toktor id-devozzjoni Marjana u l-hidma fost l-aktar batuti. Hi żgur ta' mudell għal kull leġġunarju.



# X'jghidilna Mons. Isqof Mario Grech: Ma nhallux it-Thassir ikompli jikber u jinfirex



"Il-festa tat-tluġ fis-Sema ta' Marija bir-ruħ u l-ġisem tgħidilna li Alla ppermetta li l-ġisem ta' Marija ma jithassarx fl-art. Kif fil-każ ta' Marija, Alla ntervjena biex ma ssehħx il-korruzzjoni tal-ġisem, illum jien, bhala isqof tagħkom, nitlob lil Alla biex jehlisna mit-"tahsir" f'kull forma tiegħu u f'kull livell, inkluż fil-Knisja! Ghaliex qed ngħixu f'dak li fi kliem it-teologu protestant Dietrich Bonhoffer huwa 'żmien proprju ta' *decadence* - żmien ta' tahsir."

## Mohħ imhassar

Inhoss li jeżisti r-riskju li jkollna mohħ "imhassar": jew għax ma nafux il-verità jew għax għandna għarfien deformat tal-verità. Mohħ li mgħandux għarfien ta' Dak li huwa sewwa *verum*, huwa mohħ deficijenti. L-esperjenza wriet li l-illuminiżmu ma kienx biżżejjed biex il-bniedem jikseb il-verità. Ahna l-insara nemmu li Kristu huwa l-verità. Għalhekk biex negħlbu dan it-tahsir, neħtiegu nkunu aktar midhla tal-Kelma ta' Alla biex hekk kif jgħid San Pawl lir-Rumani "ikollna fina l-hsieb ta' Alla". Fil-Pjan Pastoral tas-sena li ġejja, il-Knisja f'Ghawdex qed tagħmel proposti prattiċi biex insiru aktar hbieb ta' l-Evangeliu u hekk "nifmu aktar il-hsieb ta' Alla."

## Qalb imhassra

Fostna jeżisti t-tahsir tal-qalb. Qalb li ma thobbx, li ma tirrispettax, li hija vjolenti, li ma tittollerax u ma taħfirx, hija qalb imhassra. Nosserva li fostna hemm ċerti kitbiet u ċerti azzjonijiet li jirriflettu din il-qalb imhassra għax flok l-għaqda għemilna jgħib il-firda. Għalhekk neħtiegu trasformazzjoni tal-qalb. Huwa Alla li jsawwar il-qalb tagħna u jagħmilha kapaċi li thobb.

## Fibra morali mhassra

Ninnota li għandna t-tahsir tal-fibra morali bil-konsegwenza li qed ngħixu f'relattivizmu etiku. Infakkarkom f'dak li għidna ahna l-Isqofijiet fl-Ittra Pastoral li wassalnkom dan l-aħħar: "Mhux għaġeb li fost il-mard serju tas-soċjetà tagħna għandna skarsezza ta' dawk il-punti fermi ta' l-etika li normalment iservu ta' gwida żgura għall-oqsma tax-xogħol u l-kultura, għar-riċerka xjentifika u l-applikazzjoni terapewtika tal-kisbiet tagħha, għall-istil tal-hajja adotta maċċittadini u mill-familji, kif ukoll għall-għażliet politiċi u leġiżlattivi". Dan jgħri għax xi drabi lil Alla nemarginawh u naslu biex nipprovwaw noqtluh!

## Thassir spiritwali u reliġjuż

Fostna hemm imbagħad thassir spiritwali. Huwa fatt li x'uhud minn hutna rnexxielhom jifgaw is-sengħa ta' Alla fihom u għalhekk jidhrilhom li jistgħu jgħaddu mingħajr Alla. Hemm dawk li fittxew esperjenzi spiritwali

f'reliġjonijiet jew filosofiji oħrajn. Dawn huma ta' thassib għalina? Hemm dawk li għalkemm għamlu esperjenza spiritwali tal-Knisja Kattolika, ibatu minn thassir reliġjuż tant illi ċerti attivitajiet u ritwali reliġjużi ta' żmienna thassru u għalhekk tilfu l-awtenticità spiritwali tagħhom.

## Familji mhassra

Dan it-thassir kollu jolqot mhux biss lill-persuni bhala individwi imma wkoll lill-familji tagħna. Huwa urgenti li nġaqqdu l-forzi tagħna biex ngħinu lill-familja Maltija biex ma tibqax titthassar. Il-familji stess fejn hemm tahsir jgħidulna li għandhom bżonn l-għajjuna. Jekk għandna individwi u familji mhassrin, allura dan it-thassir ikollu rifless ukoll fl-istrutturi soċjali tagħna! Dan għandu jhassibna.

Sfortunatament anki l-ambjent naturali ta' madwarna qed jithassar. Il-bniedem imhassar, ihassar! Kif għidna fl-Ittra Pastoral, l-ambjent huwa parti mill-patrimonju komuni u għandna dmir li niddefenduh. Il-Knisja thegġeġ biex l-ambjent ikun imhars.

Mhux korrett li kull darba li l-poplu ta' Alla f'pajjiżna jhoss il-bżonn li jkollu struttura biex ikun jista' jeżerċita d-dritt tiegħu għall-kult, il-Knisja tiġi kkritikata li hija għadu ambjentali. Mela lukanda, bini u proġetti oħra jistgħu jsiru, imma dar għall-irtiri, ċimiterju jew proġett biex ikun hemm aċċessibbiltà għall-Knisja, dawn ma jistgħux isiru għax hemm min jarahom bhala xi diżastru ambjentali! Lill-kollaboraturi tiegħi, il-kappillani, ngħidilhom biex meta jiġu biex jipproponu xi proġett għandhom joqogħdu għall-igħijiet tal-pajjiż u għall-istruzzjonijiet li jirċievu mill-awtoritajiet ċivili li huma mhallsa mill-flus tal-poplu biex b'sens ta' gustizzja ma' kulhadd jaraw li ma ssirx hsara lill-patrimonju ambjentali".

(siltiet mill-omelija fl-okkażjoni tal-Festa ta' l-Assunta fl-Katidral ta' Ghawdex)



**MARIO**  
DISPENSING OPTICIANS

57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.)  
Appointments for  
**EYE TESTING / EXAMINATION**  
by the Latest Computer Technology  
and Eye Specialists  
Telephone: 55 65 28 / 56 33 31

## Kummentarju (1)

# L-ingustizzji fis-soċjetà tagħna




minn Mons. Isqof Emeritu Nikol G. Cauchi

**Kulhadd jaf li l-kmandamenti ta' Alla huma għaxra, iżda mhux kulhadd jaf li nistghu nirriduċuhom għal tmienja, bhal ma huma tmienja il-beatitudni jew il-barkiet li Kristu xandar (Mt.5).**

Hemm rabta bejn il-kmandamenti u l-beatitudni li nistghu nxebbhuha mar-rabta li hemm bejn il-frott u s-siġra li tipproduċih. Il-kmandamenti jirrigwardaw l-atti jew l-għemejjel tal-bniedem, li jekk ikunu jaqblu mal-liġi ta' Alla jkunu għemejjel tajbin li bihom nistghu nimmeritaw il-premju ta' dejjem, u jekk jiksru l-liġi tal-Mulej, ikunu għemejjel moralment jew etikament hżiena u bihom nisthoqu l-kastig. Il-beatitudni jirrigwardaw il-mentalità u l-atteggjament li jkollu l-bniedem quddiem ċerti valuri, il-mod kif jaħsibha u t-tendenzi jew id-drawwiet li minnhom hija minsuġa l-hajja tiegħu ta' kuljum.

Il-kmandamenti minn għaxra jsiru tmienja, jekk nġaqqu flimkien u naghmlu żewġ pari, tas-sitt kmandament flimkien mad-disa' wiehed, kif ukoll tas-seba' flimkien mal-ghaxar kmandament. Biex nġidu hekk donnu Alla, li jaf kemm il-bniedem huwa miġbud għall-pjaċiri sesswali u għall-ġid materjali, u kemm dnubiet isiru minhabba dawn iż-żewġ tendenzi umani, ried li jkunu milquta b'żewġ kmandamenti għal kull wahda minnhom, kemm fejn jidhol il-valur tas-sesswalità u kemm fejn jirrigwarda l-valur tal-propjetà.



Ser nitkellem biss fuq dan ta' l-aħħar, illi jikkorrispondi għall-ewwel beatitudni: "Henjin il-foqra fl-ispirtu għax huma jaraw l'Alla", kif ukoll iż-żewġ kmandamenti "La tisraqx" u "La tixtieqx hwejjeġ ta' l-oħrajn".

Il-bnedmin tad-dinja li qalbhom marbuta mal-ġid, jaħsbu kontinwament kif ikabbru ġidhom, b'kull mezz possibbli, bhal l-ghani tal-parabbola li kabbar l-imħażen tiegħu (Lq.12,18) "inhott l-imħażen li għandi u nibni oħrajn ikbar u naħzen fihom il-qamh u l-ġid kollu li għandi". Izda n-nisrani li jrid jimxi fuq it-tagħlim ta' Kristu "lejl u nhar jaħseb fil-liġi tiegħu" (Salm,1).

Mingħajr ma noqogħdu nsemmu d-dettalji dwar l-inkwiet, il-komplikazzjonijiet li jidhol fihom min jinqabad f'din il-morsa u t-tormenti li jgħaffgulu qalbu, nġidu biss li r-regħba mishuta għall-flus "auri sacra fames" iġġib magħha hafna ingustizzji u tohloq diżordni fis-soċjetà. Forsi ma nkunux niżbaljaw jekk nġidu li din hija wahda mill-mardiet gravi li qegħda ssofri s-soċjetà Maltija u hija wkoll marda li tittiehed.

## Ksur tal-ġustizzja

Min jisraq obligat irodd, min jagħmel hsara bla jedd lil haddiehor obligat isewwi l-hsara li għamel. Kull ksar tal-ġustizzja kommutattiva ma jistax jinħafar jekk ma ssirx ukoll ir-restituzzjoni, jiġifieri wiehed irodd lura dak li mhux tiegħu u jhallas għad-dannu li jkun sar. Izda barra mis-serq u d-danni fil-propjetà ta' haddiehor hemm ukoll xi għamliet oħra ta' ingustizzji, li sewwa nsemmu xi flit minnhom.

L-użura hija l-abbuż ta' dawk li jitolbu għas-self ta' flus. imghax oghla minn dak li tippermetti l-liġi tal-pajjiż. Din il-prattika mhux biss tikser il-ġustizzja u l-preċett tal-karità tal-proxxmu, iżda hija wkoll kontravvenzjoni tal-liġi ċivili, u min jinqabad, ikun suġġett għall-pwieni horox.

Fid-diskors tal-Udjenza Ġenerali tal-4 ta' Marzu 2004, il-Papa Ġwanni Pawlu II kien wissa "La tagħmlux użura, ferita li anki fi żminijietna hija realtà li tagħmel għajb u kapaċi tifga l-hajja tal-hafna persuni".


Fil-Kompendju tad-Duttrina Soċjali tal-Knisja (n.341) naqraw "Jekk hija haġa aċċettabli li fl-attività ekonomika u finanzjarja wiehed ifittex profitt gust, iżda li jirrikorri għall-użura, huwa ghemil ikkundannat moralment".

Izda hemm tip iehor ta' self, li strettament ma jistax jissejjah użura għaliex hu tollerat mil-liġijiet tal-pajjiż, iżda żgur li johloq inkonvenjenti kbar għal min ikun imdejjen. Hija dik l-ghamla ta' self ta' flus, għal żmien determinat, li r-rata tas-self ma tibqax dejjem l-istess kif kienet fil-bidu, iżda tvarja skond il-valur tal-flus, u għalhekk l-interessi li fil-bidu forsi jkunu moderati, u min jissellef ikun jiflah għalihom, bil-mod il-mod jgħolew u jsiru peżanti hafna bħal ma ġara fil-każ tad-djun għax-xiri ta' djar li kien hemm fl-Istati Uniti ta' l-Amerika (mortgage).

Jiġri xi drabi, li wiehed jissellef xi flus, biex iwettaq xi proġett utli għalih, per eżempju biex jibda xi negozju, jibni xi dar fejn joqghod, jew biex jahseb għall-futur ta' wlied u f'każ bħal dan is-self ikun servizz, mehtieg u ta' ġid, basta jsir bil-għaqal kollu u jkun hemm x'jistax jagħmel tajjeb għad-dejn. Izda, il-mentalità li ċertu nies jiddejjnu għall-kapriċċi tagħhom, jew li jixtru oġġetti bin-nifs, u jirrikorru għal għamlet ohra ta' self, żgur li qeghda tohloq problemi, mhux biss finanzjarji, iżda wkoll problemi ta' stress, kriżi familjari u soċjali. Id-dejn, jagħmlu min jagħmlu, anki fuq livell nazzjonali, jew internazzjonali, mhux xi barka, jew xi haġa li tista' tiftahar biha, iżda f'ċerti ċirkostanzi jista' jkun "a necessary evil" (hsara li ma tistax tgħaddi minghajrha).



## QOROB NOVEMBRU! TIFKIRA U SUFFRAĠJI GĦALL-MEJTIN TAGĦNA




*Nistiednu l-qarrejja tagħna biex jieħdu sehem f'kuruna ta' talb u suffraġji lill-għeziež mejtin tagħhom, mill-Hadd 11 ta' Novembru sas-Sibt 17 ta' Novembru, sebat'ijiem ta' Quddies u Adorazzjoni fil-Knisja ta' l-Adorazzjoni Perpetwa ta' Savina, Victoria, Ghawdex. Il-quddiesa tkun fil-5.30 a.m. u l-adorazzjoni mis-6.00 a.m. sal-5.00 p.m., skond l-intenzjonijiet tagħkom.*

*Imla l-formola li ssib f'din il-ħarġa bl-intenzjonijiet tiegħek u ibgħathielna malajr fl-invilops ipprovdut (waħħal bolla ta' 8ċ), mhux aktar tard mill-Ġimgħa, 9 ta' Novembru, flimkien ma' offerta libera għall-ispejjeż ta' l-istampa t-tajba, b'suffraġju għall-għeziež mejtin tiegħek.*

# RAYMOND CEFAL TAL-KELBA LTD.


- BUILDING CONTRACTOR
- CRANE &  
GENERATOR HIRE



"RayRita", Triq it-Tempju, Qala, Gozo.  
Tel: 2155 7847, 2156 2532 Mob: 9949 3169



# X'ghadda minn ghalina



*Kronaka Ghawdxija minn Charles Spiteri*

## Unur Prestiġjuż lill-Prof. Joseph Vella

Fl-Awla Mons. Giuseppe Farrugia tal-Bażilika ta' San Ġorġ, Victoria, nhar is-Sibt 30 ta' Ġunju, 2007, saret ċerimonja f'għieh il-kompożitur Joseph Vella li għadu kif ingħata l-premju internazzjonali "Premio alla Carriera" mir-reġjun ta' Trapani fi Sqallija bil-kollaborazzjoni tal-Municipat Mazzara Del Vallo. Preżenti għal din l-okkażjoni kienu diversi hbieb, kollegi u rappreżentanti ta' tliet ċentri reliġjużi u kulturali li magħhom il-Prof. Vella ilu assoċjat għal snin twal: il-Bażilika ta' San Ġorġ, il-Kor Laudate Pueri u s-Soč. Filar. La Stella.

L-Arċipriet tal-Bażilika ta' San Ġorġ, Mons. Dr. Joseph Farrugia, ferah lil Prof. Vella għall-unur iehor prestiġġjuż li rnexxielu jikseb fil-karriera mużikali tiegħu. Hu qal li l-Kapitlu tal-Bażilika għandu tabilhaqq għax iħossu kburi li għal dawn l-aħħar 30 sena kellu lil Prof. Vella bħala l-*maestro di cappella*. Matul dan iż-żmien il-Prof. Vella kompla jtejjeb mhux ftit it-tradizzjonijiet mużikali tal-Bażilika mhux biss permezz tal-ghadd kbir ta' servizzi u kunċerti li mexxa, imma wkoll għall-kompożizzjonijiet sbieħ li huwa għadda lill-Bażilika.


Dolindo Cassar, Segretarju tas-Soč. Filar. La Stella u *chairman* tat-Teatru Astra, ukoll kellu kliem ta' tifhir għall-unur singolari li l-Prof. Vella għadu kif akkwista. Huwa qal li l-Prof. Vella għandu rabta intima mas-Soč. Filar. La Stella li magħha issa ilu assoċjat għal dawn l-aħħar 37 sena. Is-sur Cassar fakkar f'uhud mis-suċċessi kbar li l-Banda La Stella kisbet f'dawn l-aħħar snin, partikolarment b'kunċerti esegwiti barra mix-xtut Maltin, fosthom dawk li saru fi Piazza Della Signoria, Firenze, Piazza Navona f'Ruma, Piazza San Marco f'Venezia, Praga, Vienna, Lugano, Toronto, Como, Adenau u bliet madwar l-Ewropa. Is-sur Cassar irrifera wkoll għall-produzzjonijiet operistiċi mtella' fit-Teatru Astra, li lkoll saru taht id-direzzjoni għaliġja tal-Prof. Vella. Din is-sena stess ser jerga' jkun impenjat bl-opra grandjuża "Macbeth" ta' Giuseppe Verdi, bis-sehem tal-Orkestra Nazzjonali u kantanti solisti internazzjonali, fosthom it-tenur Malti, Joseph Calleja, kkunsidrat bħala wiehed mill-aqwa tenuri tal-mument madwar id-dinja kollha.

Dun George Frendo, Direttur tal-Kor "Laudate Pueri", tkellem dwar il-kollaborazzjoni mill-qrib li huwa għandu mal-Prof. Vella u kif tul dawn l-aħħar snin irnexxielhom itellgħu kunċerti ta' klassi, bħal ma kienu dawk tal-*Lincoln Centre*, *St. Patrick's Cathedral*, *UN Headquarters* fi New York, *St. Martin in the Fields*, *Westminster Cathedral* f'Londra u *St. Catherine's College* f'Cambridge. Minbarra dawn il-kunċerti internazzjonali, Dun George semma' wkoll diversi kunċerti lokali li saru f'Malta bis-saħħa ta' Profs. Vella u li kienu jinkludu n-*Ninth Symphony* ta' Beethoven, *Carmina Burana* ta' Orff u r-*Requiem* ta' Lloyd Webber. Dun George zied jgħid li l-"Kor Laudate Pueri" għandu għax iħossu kburi bil-kollaborazzjoni mill-qrib mal-Prof. Vella għax kien anke bis-saħħa tiegħu li l-Kor irreġistra diversi *recordings* ta' xogħlijiet rinomati Maltin.

## Premju Qalb Ġeneruża fil-Parroċċa tan-Nadur

Ta' kull sena fl-okkażjoni tal-festi f'għieh San Pietru u San Pawl li jsiru fil-parroċċa tan-Nadur jingħata l-Premju Qalb Ġeneruża lil xi student jew studenta. Din is-sena dan il-premju ngħata lil Maria Pace, studenta tal-Form I li toqghod fi Triq San Ġwann, Nadur.

Hija giet innominata għal dan il-premju mis-Superjura u s-soċji tal-MUSEUM Bniet tan-Nadur fejn Maria Pace tattendi regolari, iġġib ruhha tajjeb mhux biss *Marija Pace tidher tirċievi l-premju Qalb Ġeneruża minn idejn Mons. Isqof Mario Grech. Jidhru wkoll (mix xellug għal-lemin) Dun Joshua Muscat, Mons. Martin Portelli u Mons. Joseph Cauchi*




*Waqit iċ-ċerimonja li saret f'għieh il-kompożitur Joseph Vella, fl-Awla Mons. Giuseppe Farrugia, tal-Bażilika ta' San Ġorġ, Victoria. Jidhru mix-xellug għal-lemin Dolindo Cassar, Profs. Mrs. Joseph Vella, l-Arċipriet Dr. Mons. Joseph Farrugia u Dun George Frendo.*



matul din is-sena fejn thejjiet għall-Grizma ta' l-Isqof iżda matul is-snin kollha li ilha tattendi għat-tagħlim tal-Katekiżmu. Il-Katekisti kollha li għallmuha kellhom kliem ta' tifhir għal Maria, b'mod speċjali għall-kwalitajiet sbieħ tagħha. L-E.T. Mons. Isqof Mario Grech, nhar il-Ġimgħa 29 ta' Ġunju, filgħodu, fil-Knisja Bazilika, ipprezenta lil Maria bis-'Shield' li tibqa' għandha għal sena u xi premjijiet oħra, fosthom iż-żewġ volumi ta' l-istorja "In-Nadur, ġrajjet Kollegġjata u Bazilika imxebilkin fil-hajja soċjali ta' Ghawdex" kitba ta' Patri Alexander Bonnici.

## Il-Hamsin Anniversarju tal-MAS f'Ghawdex



Waqt il-Konċelebrazzjoni tal-quddiesa fil-knisja ta' San Franġisk, fir-Rabat, Ghawdex.

Għaddew 50 sena mindu l-ex-Kappillan tal-Fontana, illum l-E.T. Mons Nikol Cauchi, Isqof Emeritu t'Ghawdex, ta bidu għat-twaqqif ta' fergħa tal-Moviment Azzjoni Soċjali, f'Ghawdex. Kien il-5 ta' Jannar 1957, jiġifieri inqas minn sentejn wara li Mons Fortunato Mizzi kien beda l-MAS f'Malta.

Biex ifakkar dan iċ-ċinkwantinarju, nhar it-Tlieta 1 ta' Mejju, 2007, Mons Isqof Cauchi mexxa quddiesa konċelebrata fil-knisja ta' San Franġisk ir-Rabat. Wara,

f'wahda mis-swali tal-wirjiet, il-Ministru għal Ghawdex, Giovanna Debono, fethet wirja ta' ritratti bit-tfikiriet ta' l-attivitajiet soċjali tal-Moviment, fosthom ritratti li juru s-sensjela ta' taħditiet soċjali li saru fil-parroċċi kollha, korsijiet kulturali u edukattivi, bosta seminars fuq id-diversi aspetti tal-hajja għawdxija u laqgħat għal diversi kategoriji ta' haddiema. Il-Wirja li baqgħet miftuha sal-Hadd 6 ta' Mejju, tbierket mill-Fundatur tal-Moviment, Mons Fortunato Mizzi.

Tqassmu wkoll il-premjijiet ta' kompetizzjoni ta' kitba fuq suġġett soċjali dwar Ghawdex, organizzata mill-Moviment f'din l-okkażjoni. Diane Sultana mir-Rabat, Ghawdex li tattendi 'Form 4,' fl-Iskola Sekondarja tal-Konservatorju ta' l-Isqof, fir-Rabat, Ghawdex, għet fl-ewwel post bl-'essay' "Kif nista' ngħin lil pajjiżi".

Dun Ġuzepp Sacco, il-Viċi President tal-Kumitat tal-M.A.S. f'Ghawdex, qal lil 'Il-Hajja f'Ghawdex' illi l-Moviment jittama li jkompli jkattar l-attivitajiet tiegħu fid-diversi oqsma tal-gżira Għawdxija.

Preżenti kien hemm ukoll l-iSpeaker tal-Kamra tar-Rappreżentanti, Anton Tabone u l-E.T. il-President Emeritus il-Prof. Guido de Marco.


Caroline Grima mir-Rabat, Ghawdex tidher tirċievi l-premju mingħand il-Ministru għal Ghawdex Giovanna Debono. Caroline hi wahda mill-istudenti tal-Form 4, mill-Iskola Sekondarja tal-Konservatorju ta' l-Isqof, li rebhu premju fil-kompetizzjoni ta' kitba mnedija mill-MAS.



Sephora Gauci minn Sannat, li tattendi 'Form 4,' fl-Iskola Sekondarja tal-Konservatorju ta' l-Isqof, fir-Rabat, Ghawdex, tidher taqra l-'essay', rebbieh, kitba ta' Diane Sultana. Jidhru wkoll mix-xellug għal-lemin l-iSpeaker Anton Tabone, il-Prof. Gwido De Marco, President Emeritu ta' Malta, il-Ministru Giovanna Debono, Dun Ġuzepp Sacco, il-Kav. Joe



## Festival ta' Kant fix-Xlendi



Talitha Dimech tidher tkanta l-kanzunetta rebbieha "Jien Illum", versi ta' Natasha Turner u kompożizzjoni ta' Ivan Debattista.

Ir-raba' edizzjoni tal-Golden Cross International Singing Festival saret nhar il-Ġimgħa 27 ta' Lulju, fil-bajja pittoreska tax-Xlendi, Ghawdex. Il-Festival serva ta' attrazzjoni għall-mijiet ta' Maltin u turisti li jzuru din il-bajja f'dan iż-żmien tas-sena. Il-motto tal-festival huwa paċi u hbiberija fil-mużika u l-arti. Jikkompetu kien hemm 19-il kanzunetta inqasmin fi tlett kategoriji.

Il-kanzunetta rebbieha tal-Grand Prix hija "Jien Illum", kantata minn Talitha Dimech kliem ta' Natasha Turner u mużika ta' Ivan Debattista. Kategorija A, fl-ewwel Post għet "Talenti Mżewġin" kantata minn Mattei Curmi, kliem ta' Keith Zammit u mużika ta' Ian Mallia. It-tieni post, "Bandiera Maltija" kantata minn Antoine Farrugia, kliem ta' Josephine Ebejer Grech u mużika ta' Priscilla Psaila. It-tielet post, "Share with You" kantata minn Diana Mickaela Formosa, kliem u mużika ta' Miriam Christine Warner.

Kategorija B, fl-ewwel post, "Mis-Skiet Tieghek" kantata minn Dominique Azzopardi kliem ta' Chris Azzopardi u mużika ta' Priscilla Psaila. It-tieni post, "Karbet l-Innoċenti" kantata minn Albertine Abela kliem ta' Sunny Aquilina u mużika ta' Domnic Cini. It-tielet post, "Ġmiel il-Holqien" kantata minn Jodie Farrugia, kliem tal-Kav. J. M. Attard u mużika ta' Spiro Sillato.

Kategorija C, l-ewwel post, "Dinja ohra flimkien" kantata minn Jorje Bosios kliem ta' Aimie Fenech u muzika ta' Frederick Scerri. It-tieni post, "Ilhna" kantata minn Carlos u Marie Claire, kliem ta' Rita Pace u muzika ta' Elton Zarb. It-tielet post, "Nghixu fil-paci" kantata minn Yanica Formosa kliem tal-Kav. J.M. Attard u muzika ta' Teddie Zammit.


Il-premju għall-aħjar interpretazzjoni intrebah mill-kantanta Daphne Xuereb bil-kanzunetta "Dawl li Jnemnem", kliem u muzika ta' Augusto Cardinali.

Anthony Grech, Direttur tal-festival qal lil 'The Maltese Herald' illi l-kanzunetti kollha kienu ta' livell għoli. Fis-serata hadet sehem il-kantanta Shannon Muscat, ir-rebbieha tal-Grand Prix 2006. Bhala mistiedna kien hemm il-kantanti Gabriella, Christian u Alexia fejn anke pprezentaw il-festival. Il-Ġurija tal-Festival kienet magħmula minn Amy Talbot, għalliema tal-muzika, teorija kif ukoll Prattika, Quinton Scerri, Chief Editor ta' ESCmalta.com u Rosabelle Pavia, Sopran.

## Wirja fotografika ta' Ġermaniż f'Ghawdex



Gerhard Steffenhagen, minn Berlin, imma residenti ġewwa Ghajnsielem, bejn l-20 ta' Lulju u d-29 ta' Awissu tella' l-ewwel wirja fotografika tiegħu fl-'Art Box Gallery of Modern Art', li kienet tinsab ġewwa Żepi's Pub, fi Pjazza San Ġużepp, il-Qala.



Mindu rtira, Gerhard kellu l-opportunità li jiddedika hinu kollu għall-passjoni tiegħu; l-fotografija. Waqt il-mixxjet twal tiegħu fil-kampanja, tul il-port, fit-trejqiet tal-irhula diversi, hu jassorbi l-kuluri tan-natura, il-ġebbla, in-nies, il-bhejjem u anke bhala għaddas hu juża l-ghajnejn ippratikati fid-dettall..... hu dejjem għaddej.....fuq l-art jew fil-baħar..... ifittex 'it-teżori'.

Ir-rizultat tal-iskoperta tiegħu ta' Ghawdex wiehed seta' jammirah fil-25 ritratt sabih li kienu murija fl-espozizzjoni 'A BERLINER GOES TO GOZO'.

## Wirja tal-Biedja u Snajja nhar Santa Marija



Il-President ta' Malta jidher iżur il-Wirja tal-Biedja u Snajja. Anton Mizzi, president tal-Kumitat Organizzattiv jidher jurih ix-xoghlijiet esebiti.

Fil-Ġonna ta' Villa Rundle, Victoria, nhar it-Tlieta, 14 t' Awissu, 2007, giet inawgurata ufficjalment mill-Ministru għal Ghawdex, Giovanna Debono l-Wirja tradizzjonali tal-Biedja u Snajja, li tberket minn Mons. Isqof Mario Grech.

Imbagħad nhar Santa Marija, filgħodu, saret iċ-ċerimonja ta' l-ghoti tal-premjijiet, ippreseduta mill-E.T. l-President tar-Repubblika ta' Malta, Dr Edward Fenech Adami.

Fl-ewwel post ġie James Muscat minn Victoria, b'956 punti u ha 73 bhala tazzi (trofej) u Lm468.95 fi flus. M'Angelo Grech minn Kerċem ġie fit-tieni post 766 punt u b'67 tazza (trofew) b'għotja wkoll ta' Lm348.05. Waqt li Luke Buttigieg mill-Munxar ġie fit-tielet post, b'375 punti u nġhata 9 tazzi flimkien ma' ċekk ta' Lm235.20.



Il-President ta' Malta, l-E.T. Dr Edward Fenech Adami jidher jipprezenta t-Tazza Challenge u Tazza ohra lil James Muscat minn Victoria.

Ipparteċipaw f'din il-Wirja 160 persuna li flimkien dahhlu 3,091 oġġett, fosthom fniek, tjur, sriedaq u tiġieg, dundjani, papri, ghasafar, klieb, żwiemel, frottijiet, hxejjex, ċereali, żrieragħ, ghasel, ġobon, inbid, bizzilla, rakkmu, qoton u injam. Diversi taqsimiet fosthom dawk tal-mogħoż, nġhaġ u majjal, thallew barra minn din il-wirja, bhala prekawzjoni kontra t-tixrid tal-epidemija ta' l-ilsien u d-dwiefer. Dan in-nuqqas fil-Wirja, irrifletta fl-attendenza. Żaru l-Wirja 9,800, waqt li s-sena l-ohra, jiġifieri dik 2006, kienu żaruha 11,000. L-aktar sena li żaru l-Wirja mis-sena 1990 'l hawn kien fis-sena 2005, meta żaruha 12,050 persuna. Min-naħa l-ohra, l-aktar sena li ddahhlu oġġetti għall-wiri, kien fis-sena 2000, meta ddahhlu 5090 l-oġġett. Dakinhar il-parteeipanti kienu 143, li jfisser 17-il parteeipant inqas minn din is-sena.

Bhala premjijiet, din is-sena inġhataw 286 tazza u Lm1,308.30 fi flus.


Il-persuni li din is-sena hadu sehem fil-Wirja kienu ġejjin mir-Rabat, Kerċem, Munxar, Xagħra, Xewkija, Żebbuġ,

Fontana, Qala, Nadur, Ghajnsielem, Gharb, Ghasri u Sannat, ilkoll f'Ghawdex u minn Bormla, Qormi, Birkirkara, Mosta, B'Bugia u Msida, Malta.

Preżenti kien hemm ukoll il-Ministru ghal Ghawdex Giovanna Debono, Mr Speaker, Anton Tabone, Dr. Francis Agius, Segretarju Parlamentari ghall-Biedja u s-Sajd, il-membri parlamentari Frederick Azzopardi (PN) u Justyne Caruana (MLP), is-Segretarju Permanenti w id-Direttur Proġetti u Żvilupp, fil-Ministeru ghal Ghawdex, is-Sinjuri Joseph Micallef u Joseph Portelli rispettivament kif ukoll Anton Mizzi, president tal-Kumitat Organizzattiv.



Fuq u Isfel: Oggetti esebiti fil-Wirja tal-Biedja u Snajja.



### Wirja ta' Skultura taċ-Ċeramika fir-Rabat



Waqt l-inawgurazzjoni tal-Wirja mill-iSpeaker Anton Tabone. Paul, l-artist, jidher fuq in-naħa tax-xellug.

Fil-Banca Giuratale, fir-Rabat, Ghawdex, bejn il-Hamis, 9 u l-Ġimgħa 31 t'Awissu, ittellgħet wirja ta' skultura taċ-ċeramika tal-artist Paul Haber, li hu mwieled ix-Xewkija. Fil-wirja li giet inawgurata mill-iSpeaker tal-Kamra tad-Deputati Anton Tabone, kien hemm fuq għoxrin biċċa xogħol.

Paul Haber ghamel isem fil-qasam taċ-ċeramika kemm f'pajjiżna kif ukoll barra, fejn ix-xogħol tiegħu huwa ferm apprezzat għall-originalità u l-qawwa tiegħu.

Ix-xogħol ta' Paul Haber huwa ispirat min-natura u l-ambjent ta' madwaru, speċjalment il-baħar u l-formazzjoni naturali tal-blat ta' madwar il-gżejjer Maltin. Paul huwa għaddas u l-influenza tal-ġmiel u l-kuluri ta' taħt il-baħar ma tonqosx.

Paul Haber ippreżenta biċċa xogħol tiegħu lil Kap tal-Kunsill Ghawdexi għal Kultura, Kevin Sciberras, biex fil-futur issir wirja permanenti ta' xogħol kontemporanju tal-artisti li esibew ix-xogħol tal-arti tagħhom f'Ghawdex. Joyce Guillaumier ippreżentat is-serata u qrat ukoll poezija ta' Joan Haber, il-mara ta' l-artist, li giet ispirata mix-xogħol ta' Paul.




Xogħlijiet ta' Haber esebiti fil-Wirja mtella' fil-Banca Giuratale.

### Banda minn Cornwall l-Ingilterra ġewwa Ghajnsielem

Banda minn ġewwa Cornwall l-Ingilterra, is-*"St Stythians Brass Band"*, ghamlet marċi u tat kunċert mużikali f'Ghajnsielem. Kienet sorpriża sabiha għall-emigranti minn diversi pajjiżi, fosthom, l-Awstralja, l-Amerika u l-Ingilterra, meta nhar il-Ġimgħa, 17 t'Awissu, hekk kif kienu herġin mill-knisja parrokkjali ta' Ghajnsielem, wara ċelebrazzjoni ta' quddiesa mill-Arċipriet Dun Frankie Bajada, ġew milqugħa mill-Banda Ingliża bid-daqq ta' marċ tradizzjonali.

Wara din is-sorpriża is-*"St Stythians Brass Band"* ghamlet marċ madwar il-pjazza ta' Ghajnsielem li spiċċa quddiem palk armat apposta quddiem il-knisja, fejn aktar tard il-Banda ghamlet Programm Mużikali. Matul il-programm il-



Dennis Floud (Post Horn), f'hin minnhom, halla l-palk u mar ikompli jdoqq ma' shabu, din id-darba mim fuq it-taraġ taz-zuntier tal-Knisja Arċipretali, fost iċ-ċapċip tal-Ghajnselmizi.

Banda kienet immexxija mis-Surmast tagħha Mro. Derek Johnston, u daqqet għażla ta' mużika moderna fosthom, *Cornet Rock* ta' Philip Sparke; *Hey Baby* ta' B. Channel u Margaret Cobb; kif ukoll *Hard Rock Allelujah*, kanzunetta tal-grupp Norveġiż *Lordi*, li rebhet il-*Eurovision* ta' l-2006. Il-Banda wkoll irnexxielha tallegra lill-udjenza numeruża permezz ta' *Solos* interessanti fosthom, *Posthorn Galop* minn Denis Floyd u *Ein Schnaps*, dwett minn Denis Floyd u Lester Scott. Fil-programm ġew inklużi wkoll siltiet

tradizzjonali bhal, *Schneewaker* u *Proper Job*, silta li fiha l-maġġoranza tal-Bandisti urew talent kbir anke fil-kant! Il-Programm intemm permezz ta' bdil ta' rigali bejn is-Surmast Derek Johnston f'isem *St. Stythians Brass Band* u s-Sindku tal-lokalità t'Ghajnsielem, Frans Cauchi, l-Arċipriet tal-Parroċċa, Dun Frankie Bajada, u Ġino Cauchi, President tal-Banda San Ġużepp. Hekk kif intemm il-Programm il-Banda flimkien mal-Partitarji li kienu qed jakkumpanjawha, ġew mistiedna mill-Arċipriet Bajada sabieħ iżuru l-Knisja Arċipretali ta' Ghajnsielem. Hawnhekk ma naqsux ir-ritratti ta' tifikira tal-Grupp minn Cornwall ġewwa l-knisja. Kien imiss imbagħad marċ ieħor mill-Banda ta' *St Stythians* li beda minn hdejn il-knisja u mexa lejn it-Triq ġewwa Ghajnsielem magħrufa *Ta' Fuq il-Għajn*, fejn sar *Bar-B-Que* għad unur din il-Banda mistiedna mill-Ingilterra.

Ġewwa Ghawdex il-Banda ta' *St Stythians* żaret ukoll għadd ta' postijiet ta' interess, fosthom, id-Dwejra, Ta' Pinu, u ċ-Ċittadella.



Il-Banda Ingliża *St. Stythians* tidher tferrah lill-Ghajnselmizi waqt il-Programm Mużikali li tellgħet fi Pjazza l-Madonna Ta' Loreto, Ghajnsielem. Jidhru wkoll b' mod prominenti Lester Scott (xellug) u Dennis Floyd (lemin), li għal xi hin niżlu jdoqqu minn fuq il-palk halli jkunu qrib aktar tal-Ghajnselmizi.




Wendy Ainsley - (Euphonium)

### Abbatini Ghawdxin fil-Vatikan dan is-sajf

Il-grupp ta' abbatini ghawdxin li din is-sena telghu jagħmlu esperjenza fil-Bażilika ta' San Pietru ġewwa l-Vatikan kien iffurmat minn erba' abbatini flimkien ma' Dun Roberto Gauci u Gabriel Gauci, seminarista.

L-abbatini kienu Joseph Bonnici ta' 13-il sena mill-parroċċa tal-Katidral, Daniel Piscopo ta' 13-il sena mill-parroċċa ta' San Lawrenz, Joshua Caruana ta' 12-il sena li jagħti servizz fil-kappella tas-sorijiet Sależjani tar-Rabat Ghawdex, u Josef Gauci ta' 11-il sena mill-parroċċa ta' Sannat. Dawn ingħaqdu ma' għaxar abbatini ohra minn Malta u ma' Dun Frans Bonnici, id-direttur ta' l-Għaqda Nazzjonali ta' l-Abbatini u li jiehju hsieb u jorganizza din il-mawra lejn il-Vatikan. Telaq minn Malta nhar il-Hamis 9 ta' Awissu u fl-ajruport ta' Fiumicino, il-grupp ta' l-abbatini kompli kiber billi ingħaqad miegħu grupp ta' tmien abbatini spanjoli minn diversi djoċesijiet f'Barcelona, flimkien ma' Mons. Salvador Cristau Coll, Vigarju Ġenerali tad-djoċesi ta' Terrassa f' Barcelona u Javier Hernandez, seminarista mill-istess djoċesi. B'hekk in-numru ta' l-abbatini tela' b'kolloxx għal 22. Din kienet l-ewwel darba li l-abbatini Maltin kellhom magħhom grupp ieħor ta' abbatini minn pajjiż differenti.



L-Abbatini Ghawdxin fil-Vatikan. Fuq: Jidhru mix-xellug għal lemin, Daniel Piscopo, l-Isqof Vittorio Lanzani li hu nkarigat mis-servizz ta' l-abbatini fil-Vatikan, u Joseph Bonnici. Isfel: Joshua Caruana u Josef Gauci.

Dun Roberto Gauci qalilna li l-esperjenza li dawn l-abbatini għamlu fil-Vatikan kienet wahda mhawra hafna. "Kienu ta' kuljum jagħtu servizz fil-bażilika ta' San Pietru billi filgħodu jghinu l-quddies li jsir fl-istess Bażilika, jirrangaw l-artali, jixegħlu u jitfu x-xemgħa, u jirrangaw il-kalċijiet u l-impolluzzi. Wara li jlestu minn dan ix-xogħol tagħhom, dawn kienu johorġu f'mawriet edukattivi fil-belt ta' Ruma flimkien mas-sacerdoti u s-seminaristi. X'uhud mill-postijiet li żorna flimkien kienu l-*Altare della Patria*, il-*Pantheon*, il-Kolossew, il-bażilici magġuri l-ohrajn ta' Ruma, (il-Lateran, Santa Maria Maggiore, u San Paolo Fuori le Mura), il-*Musei Vaticani* u diversi knejjes u toroq fil-kapitali


Taljana. Ma setghux jonqsu il-mawriet edukattivi fiż-zoo u l-luna park kif ukoll il-mawra li t-tfal ikunu jistennew hafna, dik sa fuq il-koppla ta' San Pietru. Dan kollu kien imżewwaq b'laqgħa li kellna mal-Papa Benedittu XVI fl-Udjenza Ġenerali tat-22 ta' Awissu fl-awla Pawlu VI. Ghalkemm il-Papa ma ltaqax magħna direttament, ghaddielna messagg sabih hafna fuq il-hajja ta' San Girgor Nazjanzeno, semmiena bil-lingwa Ingliża u tana l-Benedizzjoni Appostolika lilna u lill-familji tagħna. Kien hemm ukoll numru sabih ta' ġenituri ta' dawn it-tfal, li ssieħbu magħna għal sitt ijiem.

"L-iskeda tagħna kienet tinbidel nhar ta' Hadd, fejn barra li l-abbatini kienu jagħmlu x-xogħol li kienu s-soltu jagħmlu ta' kuljum, dawn kienu jieħdu sehem u jagħtu servizz fit-Tifhir ta' Sbih il-Jum, fil-Quddiesa Kantata u fit-Tieni Għasar flimkien mal-Kapitlu tal-Bażilika ta' San Pietru. L-abbatini, taħt is-sorveljanza tač-čerimonjier tal-Bażilika ta' San Pietru, Mons. Cesare Burgazzi, taw servizz tajjeb hafna u qalgħu l-prosit ta' l-Arcipriet tal-Bażilika, Mons. Angelo Comastri. Dak li s-soltu nagħmlu nhar ta' Hadd għamlinieh ukoll b'iktar sollennità nhar Santa Marija, meta imbagħad, l-Arcipriet tal-Bażilika ġie jiekol magħna filgħaxija fil-pre-seminarju San Piju X, fejn konna noqogħdu. Ta' min jinnota wkoll il-ġid li hareġ mill-fatt li żewġ gruppi ta' abbatini minn pajjizi differenti għexu flimkien u hadmu flimkien għal hmistax shaħ. Bħalma qal xi hadd: "Għandna hafna affarijiet li jifirduna (fosthom il-lingwa), però għandna l-fidi li tgħaqqadna f'kollox".

"Din il-mawra giet fi tmiemha nhar il-Hamis 23 ta' Awissu bl-abbatini sodisfatti ta'dak li raw u għamlu u ta' l-esperjenza li kisbu."

### **Hamsin Sena fil-Komunità tas-Sorijiet Dumnikani**

Nhar il-Hadd 17 ta' Ġunju, 2007, żewġ Sorijiet Dumnikani mir-raħal tal-Għarb, Swor Mariana Mercieca u Swor Gabriella Zammit, iffestiġġjaw il-Ġublew tad-Deheb mill-Professjoni tagħhom bhala Sorijiet Dumnikani. Fil-knisja tal-Madonna ta' Pompej fir-Rabat, Ghawdex, Mons. Salv Debrincat, Kanċellier tal-Kurja Djoċesana u Vigarju tad-Djoċesi għar-Reliġjużi, mexxa Konċelebrazzjoni Sollenni flimkien ma' għadd ta' sacerdoti oħra, fosthom Mons. Ġuzeppi Cauchi, id-Direttur Spiritwali tal-Komunità tas-Sorijiet Dumnikani tad-Dar ta' Pompej fil-preżenza ta' familjari u hbieb u għadd ġmielu ta' shabhom sorijiet, mid-djar tal-Komunità Dumnikana f'Malta, fosthom il-Madre Ġenerali Swor Karmelita Borg. Il-kant kien animat mill-Kor tas-Sorijiet stess. Wara fil-kunvent sar riċeviment għal dawk kollha preżenti.




*Waqt l-offertorju. Is-Sorijiet Mariana Mercieca u Gabriella Zammit jidhru jressqu l-offerti tal-quddiesa lič-čelebrant, Mons. Salv Debrincat. Warajhom tidher Bernarda Zammit, oħt Swor Gabriella.*



*Swor Mariana Mercieca tidher taqsam il-cake ta' l-okkazjoni mdawra minn familjari tagħha. Fuq ix-xellug tagħha tidher il-Madre Ġenerali Swor Karmelita Borg.*



*Flimkien mal-Madre Ġenerali. Mix-xellug għal-lemin jidhru Swor Gabriella Zammit, il-Madre Ġenerali Swor Karmelita Borg u Swor Mariana Mercieca.*



*Swor Gabriella Zammit tidher taqsam il-cake mdawra minn shabha s-Sorijiet.*



**Ta' Vestru**

**Bar, Restaurant & Pizzeria**

*Specializing in Local & Italian Food*

*Open daily for Lunch and Dinner*

5, St. Joseph Square, Qala, Gozo.  
Tel: 2156 4589, 2155 9090, Mob: 7970 6274

A Whole New Look

## Sharmain's Styling Salon

57,  
St. Joseph Square  
Qala, Gozo  
Tel: 2156 6236

**RIFLESSI****Osservazzjonijiet tal-Kav. Joe M. Attard****GHADDEW IL-FESTI KOLLHA**

Ghall-grazzja t'Alla, bil-festa tal-Madonna tal-Grazzja ghand l-irhieb Kappuccini, issa nistghu nghidu li ghaddew u tgerrbu l-festi kollha b'wiċċ il-ġid. Bdejna ma' l-aħhar ta' Mejju bil-festa ta' San Pawl Nawfragu fil-Munxar b'Kappillan ġdid u bqajna ghaddejjin bla waqfien sal-Hadd 16 ta' Settembru. Dejjem jibqa' xi tifikira ghażiża xi ssir bħal nghidu ahna l-martri San Koronatu fin-Nadur, martri iehor ta' l-istess epoka fiż-Żebbug u f'Ta' Sannat, in-Nazzarenu fix-Xagħra u xi oħrajn. Imma żgur li l-Arciprieti u l-Kappillani tagħna issa qed jiehdu n-nifs wara l-battikata li ġġib magħha kull festa. L-istess jista' jingħad għall-Monsinjur Isqof Mario Grech li dis-sena kien il-Paningerista matul dan l-istaġun tal-festi. U qed insemmi lir-ragħajja spiritwali l-ewwel, għax il-festa hija qabel xejn okkażjoni devota, reliġjuża u ghażiża - ta' l-inqas hekk ghandha tkun. Il-festi esterni bil-baned, bit-tiżjin, bil-logħob tan-nar, bit-

tigrijiet tal-bhejjem u attivitajiet oħra jiġu wara u dawn qatt m'għandhom itellfu jew isiru f'xi hin meta fil-knisja tkun ghaddejja xi funzjoni.

Kollox ma' kollox kellna staġun tajjeb; dan ma jfissirx li mhemmx x'tirraġa! U mela le! Ċerta saħħa u kwantità żejda fin-nar għadek issib f'xi każi! (Kemmu hu sewwa kieku xi ftit mill-flus imorru biex jgħinu xi istituzzjoni, biex inkun semmejt eżempju wiehed!) Xi ftit kummenti jew kitba "lil dawk li ma jzommux magħna" xi ftit għad hemm ukoll! Imma nemmen li fl-aħhar is-sens komun, l-imħabba, il-maturità jipprevalu.

Żgur li l-festi gew biex jibqgħu u l-maġġor parti tal-poplu tagħna thobhom u dawn jistgħu jkunu wkoll ta' attrazzjoni għall-barranin, u allura għall-ekonomija tagħna. Ejjew nissuktaw nibżgħu għalihom u nkomplu nirfinawhom. U ma nirrenduhomx f'festi pagani għax-xalar biss!

**LURA LEJN L-ISKOLA**

Wara l-waqfa tas-sajf, l-iskejjel qed jergħu jifthu berah il-bibien tagħhom għal għadd kbir ta' studenti li issa jehtieġ li jittgħu wara spallejhom il-ġiri, il-baħar, il-festi, is-safar u d-divertiment u mill-ġdid imiddu għonqhom għax-xogħol jekk iridu tassew li jinxxu.

Tajjeb li nghidu li matul il-btajjel tas-sajf, it-Taqsima tax-Xogħlijiet fi hdan il-Ministeru għal Ghawdex approfittat ruhha u daret ma' diversi skejjel għawdxin u għamlet hilitha biex sa fejn hu possibbli, tagħtihom dehra ġdida; dan biex ma nsemmx il-proġett kbir li minnu sa jgħaddi l-Kumpless Ninu Cremona fi Triq Fortunato Mizzi, Victoria.

Intant, hafna tfal mill-Primarja issa sa jsibu ruhhom fil-Liceo, fl-iskola Sekondarja tal-Bniet, fil-Konservatorju u fis-Seminarju fejn is-sistema tat-tagħlim tinbidel kompletament u ma jibqgħux daqstant għall-kenn ta' għalliem wiehed, dejjem fl-istess klassi u f'ambjent żgħir; issa sa jithalltu ma' iktar tfal mill-irhula kollha tagħna, jizdiedu s-sugġetti, u l-għalliem jinbidel minn hin għall-iehor. Iridu joqogħdu iktar attenti issa ma' min jagħmluha u ma min jithalltu għax fil-kwantità ssib minn kollox.

Dawk li mbagħad kienu jiffrekwentaw dawn l-iskejjel, hafna minnhom ghaddew mill-'O' levels tagħhom u sa jmorru fl-unika skola tas-6<sup>th</sup> Form li għandna f'Ghawdex fejn hawnhekk ukoll is-sistema hija differenti minn dik tas-Sekondarji. Hawnhekk igawdu ċerta libertà fis-sens li ma għandhomx l-uniformi u waqt il-hin li ma hemmx lezzjoni, jistgħu jhallu l-iskola. Jien nissuggerilhom li jibqgħu fuq il-premises fejn għandhom canteen moderna u librerija tajba hafna. Hawnhekk ix-xogħol sa jizdied żgur għax matul dan il-kors ta' sentejn, iridu japprofondixxu l-istudji tagħhom biex imbagħad ikunu f'qagħda li jmorru l-Università jew l-MCAST. Iridu jkunu wkoll bil-għaqal kif jonfqu l-istipendju tagħhom biex ma jkunux ta' piż żejjed fuq il-ġenituri tagħhom.



Wara s-6<sup>th</sup> Form jibqa' pass iehor għal min ikun irid jixtieq jaqbad karriera - kors l-Università! U hawnhekk l-istudent għawdxin jrid iħabbat wiċċu mhux biss ma' l-istudju, imma wkoll fejn sa jiekol, jorqod u jgħix matul il-kors, waqt li student bħalu fl-istess kors, li jgħix Malta, dawn il-problemi lanqas biss jahbtu ma' mohħu. Staqsu lill-istudenti għawdxin li ghaddejjin minn din l-esperjenza. Naturalment, *where there is a will, there is a way*, u hafna kienu dawk l-Ghawdxin li rnexxew u jbiekeru dak iż-żmien għax swielhom u swielhom sew. Tajjeb li l-istudenti tagħna ġejjin minn ġżira żgħira, jidraw iqattgħu bi snienhom u jithalltu ma' studenti maltin u barranin. Wara kollox, illum hemm futur kbir f'hafna mill-bliet ta' l-Ewropa u xi Ghawdxin ma qagħdux lura.

Bla dubju mhux kulhadd għall-Università! Allahares! Xi whud jiddeciedu li jieqfu u jidhlu jahdmu fil-banek, fiċ-Ċivil jew jifthu xi *business* għal rashom. Kollu tajjeb. Kelma ta' l-aħhar! Minn dawn l-istudenti kollha, xi vokazzjoni saċerdotali jew reliġjuża ma toħroġ?! Anke l-Knisja tehtieġ żgħażaġh li jiddedikaw hajjithom mhux għal xi karriera li tirrendi isem u flus, imma hajja ta' dedikazzjoni għall-oħrajn. Aħsbu ftit fuq dan l-aħhar punt; mhux ta' min iwarrbu fil-ġenb jew jifga l-kuxjenza!

Intant, awguri lill-istudenti tagħna kollha kif ukoll lil tant għalliema dedikati, serji u professjonali li għalihom il-ġid ta' l-istudent jiġi l-ewwel u qabel kollox!

## Kummentarju (2)

# Il-Hafna Riżorsi ta' Ghawdex

## Qeghdin napprezzawhom?



kitba ta' **FRANCO MASINI**

Mhux darba jew tnejn xi hbieb tieghi minn barra li jiġu Ghawdex għall-ewwel darba ma jkunux jistgħu jifhemu kif gżira żgħira li mhi xejn hlief blata f'nofs il-baħar tista' tissostjeni popolazzjoni ta' 30,000 ruh li jghixu hajja pjuttost tajba. Ma jistgħux jifhemu kif din il-gżira żgħira matul iż-żmien irnexxielha tibni knejjes, monumenti u binjiet oħra. Ma jistgħux jifhemu is-sors ta' tant ġid meta din l-art la ghandha minerali, l-ebda materja prima u bil-biedja dejjem tiċkien.

Verament meta toqgħod taħseb tara li fi gżiritna ghandna verament riżorsi kbar. Ejja nsemmgħu ftit biss minnhom: **il-ġmiel naturali li l-kbir Alla żejjen bih lil Ghawdex**, il-fdalijiet arkeoloġiċi u storiċi li ghandna 'l hawn u 'l hemm u fuq kollox l-Ghawdex innifishom li jagħtu l-hajja lil gżiritna. **In-natura ma xxahhetx ma' Ghawdex**. It-temp tajjeb kważi s-sena kollha, **il-kampanja sabiħa b'dawk l-gholjiet li jsahhru, bil-widien pittoreski u fuq kollox b'baħar sabiħ li jdawwar lil Ghawdex**. Is-seher ta' gżiritna, li forsi ftit napprezzaw, jiġbed l-attenzjoni u l-ammirazzjoni ta' dawk li jżuruna. Kemm-il ritratt rajna f'pubblikazzjonijiet barranin, kemm il-programm televiżiv wera lil Ghawdex fl-aqwa tiegħu, f'kemm il-film rajna t-



tieqa tad-Dwejra bi prominenza. Izda dritt tfeġġ il-mistoqsija, kemm napprezzaw dan kollu ahna l-Ghawdexin!

Jekk niġu għall-fdalijiet arkeoloġiċi u storiċi li hallewlna missirijietna hemm hafna x'tgħid. **Ghandna l-iktar bini wieqaf antik tad-dinja. It-tempji tal-Ġgantija huma monument ta' importanza globali**. Darba smajt *lecture* tal-arkeologu David Trump u xi hadd staqsih jekk hux veru li t-tempji tagħna huma eqdem mill-piramidi tal-Eġittu. Ir-risposta tiegħu dahhiliti f'rasi l-veru qedem tagħhom ghax huwa wieġeb, li **meta nbnew il-piramidi, it-tempji tagħna kienu ġa bdew jikkrollaw**. Nerga' nistaqsi kemm minna napprezzaw dan? Semmejt biss it-tempji. Hemm fdalijiet oħra ta' żmien ta' wara li jzejnu lil wirt artna. **Iċ-Ċittadella, it-torrijiet imxerrdin ma' Ghawdex kollu, il-knejjes monumentali tagħna, il-cart ruts, it-triqat medjevali tal-ibliet tagħna, in-niċċ storiċi mxerrda 'l hawn u 'l hemm, kollha jixhdu l-passat tagħna**.

It-tielet riżors li semmejna huwa l-**poplu Ghawdexi, ir-riżors uman li huwa r-ruħ ta' Ghawdex**. Fl-opinjoni tieghi forsi dan huwa r-riżors l-iktar prezjuż. Dan huwa riżors li huwa haj u fl-istess hin għad li r-rata tat-twelid dejjem niezla huwa riżors li jirrinova ruħu hekk kif il-progress li jsir jiġi rifless fih. **L-Ghawdexi huwa poplu hawtiel, biežel u ta' l-affari tiegħu**. Jaddatta ruħu għal kollox ghax hu flessibbli. Jistinka kemm jiflah u jottjeni finalment dak li jrid.

Meta telenka xi ftit mir-riżorsi li ghandna go Ghawdex dritt tinda taħseb li hemm bżonn li nghożżuhom u nibzghu għalihom. Ikun sejjer imqarraq min jahseb li dawn ir-riżorsi huma eterni, qatt ma jispiċċaw. **B'intervent uman f'isem il-progress nistgħu nirvinaw, forsi għal dejjem, dak li n-natura żejnitna bih. Il-ksib momentarju jista' jkun ta' rovina għal dejjem tas-sbuhija naturali li Ghawdex ghandu**. Għalhekk hemm bżonn li nghassu sew dak li jsebbah lil pajjiżna. Ghax jekk jitlaq ma jerga' jiġi qatt. Hekk ngħid ukoll għall-fdalijiet arkeoloġiċi u storiċi li ghandna. l-istess isem tagħhom, fdalijiet, ġa juruk li dak li





fadal huma fragili u faċli jdubu u jista' jasal żmien meta ma narawhomx iktar. **Il-wirt storiku ta' pajjiżna jghabbina b'piż kbir, dak li nieħdu hsiebhom u niprotegġuhom kemm jista' jkun biex nġhaduhom lil ġenerazzjonijiet futuri jekk jista' jkun minghajr ma jiddeterjorawx iktar milli huma illum.**

Iżda xi nghidu ghar-riżors l-iktar importanti li għandna, dak uman. Il-kisba kollettiva tal-poplu Ghawdex fis-sekli, anzi fil-millinja li għaddew, huwa ta' min jibza' għalih. Veru li kif għidna dan huwa *renewable* għax il-poplu dejjem jizdied u min imut jagħti spazju lil min jitwield. Iżda l-importanti li l-ksib tal-poplu għal dak li huwa

progress, żvilupp uman u soċjali ma jridx jieqaf. **Hemm bżonn li dak kollu li l-poplu Ghawdex akkwista anke fuq bażi personali matul iż-żminijiet jibqa' bla mittiefes.** Jista' jkun li anke minkejja l-attenzjoni hafna mir-riżorsi tagħna jistgħu biż-żmien jispiċċaw iżda hemm bżonn li l-akkwisti li jagħmel il-poplu Ghawdex jibqgħu bla mittiefsa. Għax dak li jridu jakkwistaw 'il quddiem l-Ghawdexin irid jinbena fuq l-akkwisti tal-passat.

**Iktar apprezzament ta' dak li hemm madwarna u s-sehem ta' kull wiehed minna biex nġożżuh u nippreżervawh biex ikun ta' ġid kbir għall-futur ta' gżiritna.**



# IC-CENTRU TA' L-UNIVERSITA' GHAL GHAWDEX

*Hmistax-il sena servizz lill-Ghawdxin*




*Joseph W. Psaila jintervista lil Prof. Lino Briguglio, Direttur taç-Centru*

**It-twaqqif taç-Centru ta' l-Universita' ghal Ghawdex (ÇUG) kien grajja importanti fl-iżvilupp edukattiv u soçjali ta' Ghawdex. Minn dak inhar ghaddew hmistax-il sena. Inti, professur, lil dan iç-Centru rajtu jitwieled u jitrabba. Liema sfidi kellkom tirbhu biex dak li beda, jżviluppa fid-diversità u fil-kwalità?**

S'issa wassalna madwar 300 student biex jiksbu *degree* jew diploma. Dawn x'aktarx li ma kienux jiksbu kwalifiki bħal dawn kieku ma kienx jezisti iç-ÇUG. L-ikbar problema li kellna u għadu jkollna hi dik li nikkonvinçu l-fakultajiet differenti ta' l-Universita' biex joffru korsijiet fil-gżira ta' Ghawdex. Però ma' numri ta' fakultajiet mxejna. Mhux kulhadd jiehu gost jivvjaġġa lejn Ghawdex kull ġimgha jew kull hmistax. Sfida oħra kienet dik li niġbru numru tajjeb ta' studenti għal kull kors. Dan mhux dejjem façli minhabba l-populazzjoni żgħira ta' Ghawdex.

**Kif kien ir-respons ta' l-Ghawdxin? Iç-ÇUG jagħti wkoll servizz lil studenti minn Malta?**

Ir-respons tal-Ghawdxin kien tajjeb sa çertu punt. Jien nahseb li xi Ghawdxin għadhom ma fehmux kemm hu ta' vantaġġ li jattendu għall-kors f'Ghawdex stess. Huwa ta' vantaġġ kbir li



persuna tagħmel kors universitarju minghajr ma jkollha tmur Malta. Il-korsijiet offruti fiç-ÇUG huma miftuha wkoll għall-Maltin. Fil-fatt ġie li kellna studenti Maltin li għoġobhom jġu Ghawdex għall-kors.

**Iç-ÇUG kemm joffri korsijiet, biex insejħilhom hekk, b'identità Ghawdxija? Ikollu inizjattivi ta' koperazzjoni u komunikazzjoni ma' setturi fil-komunità?**

Wiehed mill-korsijiet b'identità Ghawdxija li joffri iç-ÇUG hu d-Diploma fl-istudji tal-



*L-ewwel grupp ta' studenti li gradwaw fil-Baçcellerat tal-Arti wara li seggew kors fiç-Centre bejn 1993 u 1998.*

L-INTERVISTA



Bizzilla. Barra mill-korsijiet li jwasslu ghal diploma jew *degree* ta' l-Università, iċ-ĊUG joffri wkoll numru ta' korsijiet qosra kif ukoll seminars. Hafna minn dawn il-korsijiet u seminars jittrattaw aspetti għawdxin.

**Kif inhi l-attività ta' riċerka u pubblikazzjoni fi hdan iċ-Ċentru ta' l-Università għal Ghawdex?**

Issir hafna riċerka fiċ-ĊUG. U dan iwassal għall-pubblikazzjonijiet ta' kotba jew artikli. Iċ-ĊUG johroġ "The Gozo Observer" (ippublikat darbtejn fis-sena). Xi kotba oħrajn jinkludu 'Gozo Past and Present', 'Let's Go to Wied il-Lunzjata', 'The Impace of EU Membership on the Island Region of Gozo', 'A Focus on Gozo', 'Gozo and Its Culture', 'Tourism in Gozo'.

**Meta qeghdin nghixu fi żmien il-globalizzazzjoni, qeghdin l-istudenti jkollhom opportunitajiet ta' kuntatt internazzjonali?**

Iċ-ĊUG jorganizza wkoll numru ta' konferenzi u *workshops* internazzjonali. Għal dawn il-konferenzi l-

istudenti jkunu mhegga biex jattendu. F'dawn l-ahhar tliet snin, organizzajna tliet konferenzi internazzjonali b'koperazzjoni mal-Commonwealth Secretariat.

**Fis-sitwazzjoni ta' l-insularità ta' Ghawdex, il-video conferencing kemm huwa realtà għall-istudent li jattendi iċ-ĊUG?**

Iċ-ĊUG hu m g h a m m a r b'sistema ta' *Video conference*. Din giet użata kemm-il darba, fejn *lectures* inghataw mill-Università ta' Malta waqt li l-istudenti attendew fiċ-ĊUG. Għandna pjanijiet ukoll li din is-sistema tibda tintuża għall-korsijiet shah u mhux biss għal numru ta' *lectures*.

**X'taħseb li jistgħu jkunu l-prospetti u l-isfidi taċ-ĊUG għall-futur, kemm dak qarib, kif ukoll dak aktar fil-bogħod, speċjalment minhabba l-politika li trid tagħmel lil pajjiżna ċentru ta' eċċellenza fit-Teknoloġija ta' l-Infommazzjoni u l-Komunikazzjoni?**


Iċ-ĊUG diġà offra korsijiet fl-IT, fosthom wiehed li wassal għal Diploma. Imma naħseb li fil-futur iċ-ĊUG għandu joffri aktar korsijiet speċjalizzati f'dan il-qasam.




# LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Hinijiet tal-fuħ: 10.00am - 1.00pm; 6.00 - 9.00pm




Skont ta' 10% fuq kotba ta' qari tajjeb għat-tfal... is-sena kollha!



## Imperial Eagle

DAILY (from Monday to Friday)  
Transport of goods between  
Gozo & Malta and Malta & Gozo.



Contact: Joseph Spiteri  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521

**Fl-okkażjoni tas-Sena tal-Femminilità 2007**

# “Il-Mara Ghawdxija Llum Inbidlet? Ghall-Ahjar jew ghall-Aghar?....”

(IT-TIELET PARTI)

**Dan huwa s-sugġett ta' Forum li fih hadu sehem xi nisa Ghawdxin. F'din il-harga tar-rivista l-qarrejja jistghu jsegwu tlieta ohra minn serje ta' kontribuzzjonijiet li waslulna dwar is-sugġett. Nirringrazzjaw lill-ghaxar nisa Ghawdxin li hadu sehem f'dan il-forum.**

## Maria Attard

Meta qeghdin nirreferu ghall-mara Ghawdxija qeghdin nitkellmu minn persuna li tghix f'ambjent partikolari li hu Ghawdex, gżira zghira, f'kultura partikolari u b'identita' partikolari, bi tradizzjoni religjuza mill-izjed antika, li tmur lura sal-Ggantija, fejn omm il-fertilita' hi figura dominanti, u bi tradizzjoni nisanija ta' elfejn sena, li tinhass sa l-gheruq tal-hajja ta' kuljum.

Il-kultura hi sugġetta ghat-tibdil peress li hi influwenzata mill-progress u l-kisbiet li jaghmel il-bniedem - progress fil-hsieb, fit-teknologija, fix-xjenza u f'oqsma ohra. Il-kultura taghti nifs gdid lill-identita' tas-seklu, taghmilha attwali. L-identita' tal-mara Ghawdxija tispikka fil-bzulija, fil-kreattivita' taghha, fid-determinazzjoni taghha, fis-sens matern qawwi, u fl-ispirtu religjuz taghha. Din l-identita' ghadha tispikka u tidher l-aktar f'dawk in-nisa li jridu jmorru Malta kuljum ghax-xoghol, ghall-istudju, ghall-kura. Tidher f'dawk in-nisa li minn kmieni jlestu l-bzonnijiet tal-familja u jaraw minn fejn jistghu jaqilghu xi sold izjed biex ilahhqu mal-htigijiet taghha. Tidher ukoll f'dawk li jduru bl-ghezzez taghhom, xjuh jew morda. Tidher ukoll f'dawk in-nisa gharkupptejhom quddiem Gesu Ewkaristija, li jmorru l-quddies kuljum, jew li jterruq lejn Ta' Pinu fis-sighat bikrin ta' filghodu jew tard bil-lejl u f'dawk in-nisa mpennjati fl-appostolat tal-lajci.

### Fl-oqsma diversi tas-soċjeta'

Il-mara Ghawdxija tbiddlet iva; ma jistax ikun li le, ghax il-mixja tal-progress lahqet lilha wkoll. Jekk hux ghall-ahjar jew ghall-aghar jiddependi mill-ghazliet li ghamlet u li ghadha taghmel. Sa nsemmi x'uhud minnhom.

Fil-qasam ta' l-edukazzjoni ghamlet passi kbar. Ghandna numru kbir ta' studenti universitarji bniet li b'sagrificju mhux zghir qeghdin ikomplu l-istudji taghhom Malta. Dan l-iskarigġ bejn il-gzejjer u hajja 'l boghod mill-gzira ghal xi whud kien ta' beneficcju u apprezzaw aktar il-familja, fil-waqt li sa minn kmieni kellhom jahsbu ghal rashom. Kemm ommijiet jitolghu Malta matul il-gimgha sabiex jissapportjaw lil dawn uliedhom fl-istudju taghhom! Bi frekwenza simili, zdiedu dawk li jattendu MCAST, li jiehd u t-tahrig mill-ITS, mill-ETC u minn entijiet privati ohra. Huma numru mhux hazin dawk in-nisa li jmorru l-Universita' tat-terza eta' kif ukoll dawk li jattendu l-Iskola ta' l-Arti. Kienu nisa Ghawdxin li regghu taw spinta

lill-bizzilla, l-ganutell u snajja' ohra li ghal xi zmien kienu kwazi spiccaw.

L-istat tal-mara fil-familja m'ghadux li kien. Il-fatt li harget tahdem u allura wkoll saret ghajn ta' ghajxien, poġgieha fuq l-istess livell tar-ragel u ma ghadhiex tiddependi ghal kollox minnu fejn jidhlu finansi. Dan seta' serva ta' gid ghax bhala koppja riedu jaqsmu flimkien il-pizijiet tal-familja, it-trobbija ta' wliedhom u x-xoghol tad-dar. U flimkien qeghdin ifittxu, permezz ta' *parental skills* li hawn ghatx kbir ghalihom, jsawru l-edukazzjoni ta' l-ulied.

Dan jinkiseb jekk il-mara tkompli teduka ruhha. Illum, minbarra mezz ta' edukazzjoni barra mid-dar, insibu ghejjun ohra ta' taghlim u formazzjoni. Hawn ir-radju, it-T.V. u l-Internet. Izda jibqa' l-fatt li meta din il-formazzjoni tehdha flimkien ma' ohrain tkun aktar sinjura ghaliex hemm l-esperjenza ta' persuni ohra li qeghdin jaghmlu l-istess mixja.

Diversi nisa Ghawdxin - ghalkemm f'numru zghir - huma midhla tal-politika. Zgur li f'dan il-kamp il-mara Ghawdxija ghadha trid taghmel kisbiet godda. Dan hu rifless tal-kultura Maltija li f'certi oqsma r-ragel ghadu aktar dominanti mill-mara. Però mbaghad, insibu diversi nisa li jmexxu intraprizi familjari u pubblici.

### Is-sehem tal-mara Ghawdxija fil-Knisja

Fil-kamp ekklezzjali, il-mara Ghawdxija ghadha biss fuq l-ghatba. F' dak li hu volontarjat nisrani u prezenza fl-ghaqdiet religjuzi, in-numru hu konsiderevoli, izda fejn tidhol xjenza religjuza tghodhom fuq subghajk dawk in-nisa li ghandhom xi diploma fit-teologija jew f'xi xjenza religjuza ohra. Ghadha fuq ix-xefaq l-idea li mara Ghawdxija tmur tistudja barra, tiggradwa u tghallem fis-seminarju taghna jew f'korsijiet li jsiru ghal-lajci mpennjati fil-Knisja. Hemm prezenza fil-laqqhat tal-ministeri, però nhoss li dan hu ftit wisq. Il-Knisja Ghawdxija ghandha bzonn nisa ppreparati biex tkun tista' twettaq pastoral addattata ghal zminijietna. Il-mara Ghawdxija ghandu jkollha sehem fid-*decision processing* u fid-*decision taking*.



### It-theddida tal-kultura

Nara xift qawwi fejn tidhol il-fertilità tal-mara. Nafu li l-hajja hi mhedda u l-kultura ta' madwarna xi flit jew wisq tinfluenza d-deċiżjonijiet tal-mara, u jekk ma jkollhiex taghrif tajjeb u formazzjoni profonda, tista' tiehu deċiżjonijiet b'konsegwenzi negattivi permanenti. Nafu li r-rata tat-twelid fil-familji stabbli niżlet, filwaqt li tiela' gmielha dik tat-tfajliet ommijiet. Il-koabitazzjoni wkoll qeghda ssir fenomenu ta' żmienna u wiehed irid jindirizzaha qabel ikun tard wisq.


## Natalina Sultana

Progress iġib bidla. Jimxu lanbranzetta ma' xulxin. L-ghonnella ilha żmien li sparixxiet minn fuq ras il-mara Ghawdxija. M'ghadekx tara wahda b'nemes miżmuma bl-ikbar ghożza jekk mhux go xi Mużew.

Dan flimkien ma' ruxxmata ohra ta' fatturi juru li l-mara Ghawdxija tal-lum inbidlet sewwa mill-mara ta' l-imghoddi. Ghawdex, ghalkemm hu dik it-tikka fuq il-mappa, xorta wahda f'qasir żmien inhakem mill-influenza tal-mezzi ta' komunikazzjoni li biddlu radikalment pajjizi bil-wisq ikbar minna. Trid jew ma tridx, ara llum, isma' ghada, il-mohh malajr jibda jghid tiegħu: "Ghalix ma nippruvawx ahna wkoll? X'ahna inqas minn haddiehor?"

Issa dwar il-bidla jekk hix għall-ahjar jew għall-agħar. Mhux lakemm taqta' linja dritta. It-tajjeb jista' jagħmlu kulhadd, kullimkien u kull hin. L-istess haġa nistgħu ngħidu għall-agħar. F'Ghawdex tagħna għadha tispikka l-mara ta' hila, biezla, onesta, tal-ġabra u għaqlija bħal dik li jitkellem fuqha l-Ktieb tal-Proverbji.

Bhala nisa nimitlew bil-kuraġġ meta fl-Ittra Pastorali "Kuxjenza Favur il-Mara" li l-Isqfijiet bagħtulna fl-okkazzjoni tal-Festa ta' Santa Marija 2006, ifissru l-apprezzament "għal dawk in-nisa kollha illi, kieku ma jkunux preżenti fil-hajja ta' kull wiehed, fis-soċjetà u fil-Knisja, hajjitna kien ikollha vojtkbir". Iktar reċenti, fl-14 ta' Frar 2007, il-Papa Benedittu XVI f'udjenza ġenerali "Is-Sehem tan-Nisa fil-bidu tal-Knisja" tkellem dwar il-vokazzjoni tal-mara. "Il-Knisja trodd haġr għall-manifestazzjonijiet kollha tal-ġenju tal-mara li deħru matul iż-żminijiet fil-popli u n-nazzjonijiet kollha".



Hafna nisa Ghawdxin, speċjalment ommijiet qed jgħixu hajja ta' martirju. Ma haqqhomx forsi monument, meta lejl wara l-iehor jishru fuq xi sigġu f'xi rokna sakemm uliedhom jergħu lura d-dar wara li jkunu qagħdu jitbahardu sa wara ż-żerniq? Trid tkun l-imhabba, il-paċenzja u

Dan kollu hu effett tar-relattivizmu li diehel, jew nistgħu ngħidu, qieghed magħna u fostna: il-mentalità li wiehed ma jimxix fuq il-valuri umani u nsara iżda jagħmel kif jaqbel lilu.

Quddiem dan kollu, jien iżda nibqa' ngħid li l-mara Ghawdxija nbidlet għall-ahjar u għalkemm trid dejjem tkompli tfitteq modi godda sabiex tiżviluppa l-ġenju li hu propju tagħha, trid tagħraf ukoll li hi dejjem dipendenti fuq Dak li halaqha għalih u li qalbha ma ssibx ferħ u paċi jekk mhux Fih.



l-ghaqda ntima ma' Alla li ssostni d-dghufija u tagħti xaqq dawl lil nisa bħal dawn.

### Is-sens ta' rispett

M'ghadux iż-żmien illum li l-mara bilfors tissakkar go darha. Hafna nisa Ghawdxin ikomplu jistudjaw u jilhqu l-oghla karrieri bħall-irġiel. Snin ilu qatt ma konna nisimghu b'tabiba, avukata, inġiniera u l-bqija. Dan hu pass ta' min ifahhru u jinkuraġġih sakemm il-mara, speċjalment dik miżżewġa, tkompli iżzomm bilanċ bejn il-karriera u l-familja; iżzomm dejjem quddiem għajnejha li d-dar hi dik il-bejta shuna fejn id-dinja kollha inkwiet tingħalaq barra u d-dinja kollha mhhabba tissakkar ġewwa.

L-imma tiġi meta l-mara tibda thossha indipendenti, trid tagħmel fattiha akkost ta' kollox u meta jonqos ir-rispett. Ta' min jistaqsi: Is-sens ta' rispett f'liema grad qieghed fil-mara Ghawdxija? Għadu dan espressjoni ta' mhhabba u lealtà? Fommha mżejjen bi kliemha u lesta li b'għemilha ma tweġġa' 'l hadd, la fil-familja u lanqas fuq ix-xogħol? Nuqqas ta' rispett hu tewmi ma' l-egoizmu u jwassal biex il-mara tahseb biss fiha nnifisha, kif jghid il-Malti "Ahjar fwiedi minn uliedi".

### Id-dinjità tal-mara

Il-Papa Benedittu XVI sahaq dwar il-bżonn li biex il-mara iżzomm id-dinjità tagħha m'hemm x bżonn timita lir-raġel. Hi mżejna b'qalb li taf thobb, tifhem u tagħder. Tizbalja jekk bi hsi bjietha, imġibitha u għemilha timita lir-raġel. Ma tridx thalli l-kapaċità intellettuali ddghajjed il-kapaċità ta' l-imhabba; trid tirraġuna b'qalbha iktar milli b'mohħha. Dan l-istess punt semmewh ukoll l-Isqfijiet fil-Pastorali li rreferejt għaliha qabel: "L-istess soċjetà trid tgħożż dak li hu speċifiku tal-mara u toffrilha kull possibbiltà biex tilhaq dak il-għan kburi li hija l-mara."

It-teknoloġija moderna ċekknet bil-bosta lid-dinja u l-mara Ghawdxija m'ghadhiex maqtugħa għaliha nnifisha. Sempliċement swiċċ jew għafsa ta' buttuna tiehdok fejn trid u twassallek ruxxmata ta' taghrif. Rapport dwar il-hsara tas-sesswalizzazzjoni tal-mara magħmul mill-American Psychological Association nistgħu ngħidu li jghodd ukoll għat-tfajla Ghawdxija. Il-mod kif il-media qed tpingi lin-nisa żgħażaġh bhala sempliċi oġġett sesswali, qed ikun ta' hsara kbira mentali u fizika fil-bniet u t-tfajliet. Il-magazines, it-

televiżjoni, il-*video games* u *video* muzikali qed ikollhom effett negattiv fuq l-iżvilupp sesswali tat-tfajliet, b'nuqqas ta' kunfidenza fihom infushom, dipressjoni u diżordni ta' nutrizzjoni. L-iktar kategorija vulnerabbli hi dik tat-tfajliet żgħażaġh li jiġu maħkumin mill-*peer pressure*. Iridu bilfors jagħmlu dak li jgħidulhom shabhom għax inkella jitwarrbu miċ-ċirku. Dawn it-talin huma ta' min iħobbhom, jgħidilhom kelma ta' ġid u jagħdirhom, u mhux ta' min jikkundannahom. Hafna drabi huma l-kbar li jisfruttawhom billi jbattulhom bwiethom, jgħammxulhom għajnejhom bi dwal ilellxu u jdamdmulhom mohħhom. Lil dawn it-tfajliet żgħażaġh ngħidulhom biex ma jaqtgħux qalbhom, biex ifittxu l-ghajjnuna jekk ikun hemm bżonn, u biex ma jibżgħux mid-dellijiet, għax

dan ifisser li hemm dawl x'imkien.

Ejjew, bil-ghajjnuna t'Alla, fis-Sena tal-Mara 2007, inwettqu dak kollu possibbli biex tkun sena ta' riflessjoni. Dawk li jhossuhom mexjin fit-triq it-tajba bil-hiliet u l-kisbiet tagħhom, ipogġu jdejhom fuq il-mohriet mingħajr ma jharsu lura. Min forsi jhoss li hemm xi hofra, anki żgħira, li trid timtela ma jaqtax qalbu. Dejjem hemm lok għal tibdil. L-agħar għama hu dak li ma jridx jara.

Jalla l-mara Ghawdxija, prudenti, onesta u meqjusa fi kliemha tkompli ssebbah l-ambjent ta' madwarna u tkun tassew kburiya meta saħansitra dawk tas-sess oppost jaslu biex jesprimu: "DIK MARA!"

## Josette Buttigieg

Il-progress li mmarka t-tieni nofs tas-seklu għoxrin halla l-effetti tiegħu fuq kull aspekt tal-hajja u tas-soċjetà. Ma setax jonqos li ma jhallix ukoll l-effetti tiegħu fuq il-mara. Il-mara Ghawdxija ta' l-lum inbidlet b'tali mod li diffiċli nġarfu fiha l-mara ta' hamsin sena ilu. Għad-domanda jekk din il-bidla kenitx għall-ahjar jew għall-agħar, ir-risposta ssibha skond kif thares lejn il-hajja tal-mara tul is-snin.

Il-lum il-mara hadet post prominenti fis-soċjetà, post li assolutament ma kienitx tgawdi fl-imghoddi. Narawha tokkupa pozzizzjonijiet għoljin f'kull ambjent, ufficij, negozji, professjonijiet. Ma hemm l-ebda post magħluq għaliha. Ambjenti li qabel kienu kkunsidrati purament maskili, bħal ma huma l-inginerija u t-teknoloġija illum huma miftuħa wkoll għall-mara. Dan seta' jsehh mhux biss għax il-mara saret emancipata, imma wkoll għax il-progress li sar fid-dinja tax-xjenza għamilha eħfef biex wiehed jimmaniġġa makkinarju mingħajr il-bżonn ta' saħha fiżika eċċessiva. Għalhekk insibu nisa jaħdmu bħala inġiniera u fuq lantijiet ta' xogħol ta' kostruzzjoni. L-istess fi professjonijiet. Nisa kienu jaħdmu bħala għalliema, infirmiera, u f'numru limitat hafna fil-mediċina. Illum naraw nisa jiggradwaw f'kull professjoni u n-numru ta' tfajliet li qegħdin jistudjaw jew li diġà harġu mill-università, nista' liberament ngħid, hu ekwivalenti jekk mhux għola minn dak maskili. Il-preżenza tal-mara f'ambjenti ta' xogħol rat evoluzzjoni wkoll u anke aktar wiesa fil-qasam industrijali. Numru kbir ta' nisa sew xebbiet kif ukoll miżżewġa jaħdmu f'fabbriki, lukandi, ristoranti, trasport, u hemm minnhom li huma wkoll is-sidien ta' l-azjendi li jaħdmu fihom. Saret ukoll haġa komuni li nisa jokkupaw postijiet ta' tmexxija fejn il-korp ta' haddiema jinkludi rġiel li mill-banda l-oħra ma jhossuhix bi tqila li bħala kap tax-xogħol għandhom mara.

Naturalment il-post li tgawdi l-mara Ghawdxija fis-soċjetà ġieb tibdil ieħor fl-aspett tagħha. Il-mara ta' l-lum għandha dehra hafna iżjed attraenti mill-mara tal-imghoddi. Dan jgħodd kemm għall-mod kif tilbes kif ukoll għall-mod kif iżzomm ruhha tant li fis-suq insibu hafna prodotti li jgħinuha tagħti dehra eleganti lill-persunitha. Narawha toħroġ u tfittex żvog mill-hajja tax-xogħol mhux biss f'divertiment li joffri Ghawdex imma wkoll f'Malta. Tgħallmet tfittex li ssiefer u tgawdi l-ambjenti u l-kulturi ta' pajjiżi oħrajn. Dan kollu sar possibbli għaliha għax tgawdi dħul li rendiha indipendenti fil-waqt il-livell għoli ta' edukazzjoni li laħqet jippermettilha li tfassal u ssegwi pjan ta'

hajja għaliha nnifisha mingħajr il-bżonn assolut tal-preżenza maskili.

Kieku kellna nħarsu lejn il-mara Ghawdxija minn dan il-lat biss, konna nkunu nistgħu ngħidu li t-tibdil li sehh fiha kien għall-ahjar għax illum naraw mara li hi konfidenti fiha nnifisha. Però bħal f'kull aspekt ta' progress, biex tista' tgawdi l-emancipazzjoni tagħha, il-mara kellha tirrinunzja għal trattamenti u stili fil-hajja li kienu jenfasizzaw il-femminilità tagħha. Jekk minn naha kienet meqjusa bħala inferjuri għar-raġel, minn naha oħra kienet tgawdi ċertu rispett u protezzjoni li illum kważi ghebu għal kollox u trid tissielet mal-hajja fuq l-istess livell tar-raġel. Għebet l-idea tal-mara bħala persuna fraġli. Għebet ukoll l-istampa tal-mara bħala r-reġina tad-dar. Meta harġet taħdem, hadet fuq spallejha parti mir-responsabbiltà għall-manteniment tal-familja fil-waqt li ċediet parti mill-poter li kienet tgawdi fid-dar, anzi teziġi li x-xogħol tad-dar għandu jinqasam ugwalmart bejnha u bejn ir-raġel. Dahal ukoll fil-hajja tagħha l-periklu ta' infedeltà u minkejja gheja u pressjoni ta' xogħol ġewwa u barra mid-dar, trid il-hin kollu tistinka biex ma tippermettix li l-attenzjoni ta' żewġha ddu fuq xi hadd ieħor, periklu li l-permissività tal-hajja moderna tkompli dejjem taggravah. Forsi hawn min jahseb li l-hajja f'Ghawdex hi kalma u kwieta però l-istress psikoloġiku fost in-nisa Ghawdxin qieghed aktar ma jgħaddi ż-żmien jizdied.

B'dan kollu ma jfissirx li l-mara ta' l-lum ma tistax tgħix kuntenta. Għalkemm kultant fost dawk li jafu l-hajja 'l hemm minn hamsin sena tiġi nostalgija għall-hajja kalma u kwieta li kienu jafu, meta thares lejn il-mara f'Ghawdex tas-seklu wiehed u għoxrin thoss li qegħda tgħix hajja ahjar, basta tkun taf tippjana u tibbilanċja hajjitha biex tkun tista' tgawdi dak kollu li rebhet bħala r-żultat tal-progress.



**LENTI FUQ IL-HAJJA MADWARNA**

# Jien, Int u l-Oħrajn

**kitba ta' GEORGE N. CASSAR**

Id-dinja rota u n-nies imghazel - hekk jghid il-qawl malti. Hares ftit lejn l-imghazel, dawk il-lasti lixxi tal-ghuda li minn nofs ir-rota jinfirxu mad-dawra tagħha, arahom x'iduru u jagħqdu flimkien . Nisthajjilhom ahna l-bnedmin, induru u naghqdu fit-tigrija u l-ġlieda tal-hajja; barra li nduru, biex jghaxxaqhielna, mhux darba u tnejn li x-xitan iżeffinna u jdahhalna f'xi basla.

Nistqarr mill-bidunett li t-tixbiha li jgħibilna dal-qawl, ta' l-imghazel magħna l-bnedmin, ma tinzillix għal kollox. Ir-raġuni hija sempliċi. L-imghazel huma lkoll daqsinsaw, ma tagħrafhomx wahda mill-ohra; imma ahna l-bnedmin xort'ohra. In-natura, esperta fil-holqien tad-diversità, ma tafx b'monotonija; dejjem sejra żżewwaq u tohloq il-ġdid, tibda miċ-ċaġhak u l-weraq u tispicċa fina l-bnedmin. Anki fost żewġt ahwa tewmin li jinzertaw wiċċ wiehed, qishom fula maqsuma, jinbtu d-differenzi.

Smajnieha kemm-il darba l-parabola tat-talenti: lil wiehed tah hamsa, lil iehor tnejn u lit-tielet qaddej kulma tah talent wiehed, "kull wiehed skond il-hila tiegħu." Anki r-responsabbiltà li nerfġu fuq spallejna jien u int u l-

ohrajn ma fihix l-istess toqol. Perezempju, illum il-ġurnata, bejni li qed ingawdi l-pensjoni u l-kirurgu li qed jopera fl-isptar hemm baħar jaqsam. L-ikbar responsabbiltà li għandi dil-habta - issa li ssehibt max-Xirka tax-Xjuh tal-Poplu - ( Din tax-xirka tibqa' bejnieta ! ) - hija li ndur u nixxieghel mat-ftal tat-ftal; imma t-tabib għandu f'idejh hajjet haddiehor. Id-differenza ta' bejnieta taf tkun daqs farka imma dik il-farka ssarraf hafna.

## Il-fus u l-buttun

Imma la ħsilt bdejt bil-paragun mar-rota, m'iniex bi ħsiebni nwarbu għal kollox. Ir-relazzjonijiet li jinbtu bejnieta nistgħu, iva, inxebbuhom mal-fus u l-buttun tar-rota. Ma' kull dawra, dawn it-tnejn iħokku ma' xulxin, u biex ma jkunx hemm żaqziq, kultant il-fus trid tidilku talinqas b'xi qatra żejt. Mingħajr **lubrikant**, x'aktarx li r-rota tibda tagħtik fastidju bil-hsejjes li tagħmel. U x'ingħidu għalina l-bnedmin ? Sa mill-ewwel kapitlu ta' hajjita tibda tintiseġ kobba shiħa ta' relazzjonijiet ma' bnedmin ohra li tibqa', tul għomorna kollu, tikber u titwessa' u xi drabi tithabbell. Naturalment, dawn ir-relazzjonijiet m'humix dejjem intimi. Bejni u x-xufier tax-xarabank li rkibt miegħu, li forsi bilkemm għidtu nofs ta' kelma, m'hemm ebda rabta speċjali. Imma la qegħdin f'komunità, irridu minn haddiehor kif haddiehor irid minna; għalhekk iwissuna biex noqogħdu b'seba' għajnejn halli ma niksruha ma' hadd, u nidraw nifhmu 'l xulxin mhux biss bi kliemna imma anki mill-imġiba tagħna, mis-sinjali li nagħtu lil xulxin. Sempliċi ħarsa biżżejjed biex tfehimni x'qed iħoss dak li jkun; forsi li qed indejqu bi kliemi jew b'għemili.

Boloh li ahna, mhux darba u tnejn niftluha bejnieta fuq hmerija. Wiehed qalli nofs ta' kelma żejda, nibqa' nħewden fuqha, sa tteffini l-irqad. Wara li tiksirha ma' dak li jkun, abbli jinzerta minn ta' ġewwa, m'huwix hekk



faċli terġa' għall-armonija ta' qabel. Tassew li xi kultant trid thabbat wiċċek mal-brikkun u l-pastaż, mal-fonqla u l-qanzħa, ma' min hu antipatiku minn qaddisu, ma' min ibati bl-irjehat, ma' min il-hajja jtaqqalha b'serjetà żejda, ma' min iħobb iħaqqaqha fuq iċ-ċuċati, ma' min l-inkwiet jieklu fuq il-hobż, ma' min m'ghandux hajta f'islienu u ma tistax tkellmu għax malajr ifur u jiehduk fuq demm id-dars, ma' xi pixxikalda jew pixxiplamtu, sejjahlu li trid; hemm litanija shiħa ta' karattri diffiċli u strambi li nammetti, m'huwix hekk faċli li tingrana magħhom, anki jekk tagħraf tinqeda bl-ifjen lubrikant.

Ġie li l-iktar nies importanti f'hajtek jinzertaw l-iktar nies diffiċli. Jaf ikun huk jew missierek, taf tkun oħtok jew ommok, li jsiru s-salib tiegħek. Jean Paul Sartre, fid-dramm tiegħu 'No Exit', jiffoka fuq tlieta min-nies maqfula ġo salott, tlieta min-nies li jittorturaw lil xulxin sempliċement għax qegħdin flimkien. Wiehed minnhom sa jazzarda jistqarr li għalih in-nies huma infern. (T. S. Eliot fuq hekk ma qabilx: jgħid li l-infern hu inti stess). Fost l-aghjar konflitti li jagħtuk ġewwa hemm dawk li jsehhu bejn l-erba' hitan tad-dar. Nisimghu, pereżempju, b'genituri li jagħmlulek żmien bil-ponta tas-sejfejn lejn xulxin; jgħixu taħt saqaf wiehed, iħokku ma' xulxin kuljum, imma ma jitkellmux, qishom qed jgħixu fuq żewġ pjaneti differenti. F'dal-każ, bejn il-fus u l-buttun x'aktarx li jkun ilu li trabba s-sadid.

Barra d-differenzi fil-karattri u l-burdati u t-temperamenti, hemm fatturi oħra li jistgħu jxellfu r-relazzjonijiet ta' bejnietna, jispikka fosthom il-fanatizmu. Qed ngħixu fuq holqa ta' gżira; fuq il-mappa tad-dinja, Malta u Ghawdex tistħajjilhom ċiċra u ġulgħiena; ngħixu f'komunità ta' ftit eluf; nafu 'l xulxin bl-arblu tar-razza b'kollox; suppost qisna familja waħda. Imma sikwit nithabblu bejnietna htija tal-propaganda politika li dejjem sejra, tishon u ssahhan l-irjus. Flok elezzjoni, waħda u tajba, kull hames snin, - (talinqas kieku niffrankaw il-miljuni) - terz tal-popolazzjoni ta' Malta erhielna nnigġżuha biex toħroġ tivvota kull sena. Il-ġamar tal-propaganda dejjem ma' saqajna; il-blu u l-ahmar, jekk mhux l-ahdar ukoll, is-sena kollha ggranfati m'ghonq xulxin. Il-qiegħa tkompli tishon bil-partiti tal-baned li jorganizzaw il-festi f'għieħ il-qaddisin għeżieħ tagħna.

Nismagħhom jgħidu, tneħhi l-inkwiet, fid-dinja ma jibqax xejn. Imma rridu nammettu li hafna minn dan l-inkwiet li jinholoq bejnietna ngibuh b'idejna, bil-guffaġni jew bit-tostaġni, bl-arroganza jekk mhux ukoll bl-injoranza tagħna. Bid-difetti b'kollox li għandna, ilkoll kemm ahna jaqblilna nitgħallmu napprezzaw lil xulxin u ngħixu flimkien bla 'zaqziq', talinqas nidraw ingibu ruhna ta' nies flok ta' lpup. Kulma hemm bżonn ftit ta' lubrikant li rriferejt għalih fil-bidu. Nahseb li dan il-lubrikant l-ahjar li jiddeskrivih huwa San Pawl fl-ittra tiegħu lill-Kolossin (3, 12-14):

*"Ilbsu mela sentimentu ta'*

*ħniena, tjeba, umiltà, ħlewwa u sabar.*

*Aħfru 'l xulxin. U fuq kollox ilbsu l-imħabba."*

## Xerri l-Bukkett



Bar

Restaurant Pizzeria

*Dine while enjoying the best view in  
the Maltese islands*

Triq iż-Żewwieqa Qala

Tel. 21553500

# The Liqueur Shop

THE LEADING  
WINES, SPIRITS,  
& TOBACCO  
MERCHANTS  
IN GOZO

14, ST. GEORGE'S SQ.,  
VICTORIA, GOZO.

TEL: 21 556 531

FAX: 21 555 809

Prop. J.C. Mejjak Zammit

FREE HOME DELIVERY

## Peter's Butcher Shop

*For top quality fresh meat, a wide selection of fresh sausages  
and quality homemade meat products such as meat balls,  
bragioli, kebabs, burgers, stuffed pork and more...*

St. Joseph Square, Qala Gozo  
Mob: 7905 5051 · Tel: 2785 5051



**LIL GHAWDEX TIEGHI**

*minn Fr. Geoffrey G. Attard*

Ghawdex tieghi, Ghawdex tieghi,  
meta mmut żgur niehdok mieghi.

Minn Birbuba sa Bingemma  
minn gox-Xaghra ghal gol-Munxar  
kollha sbieh, widien u rhula  
illi jserrpu qalb id-djar.

Tal-Lunzjata l-wied bhal ġenna  
kollu raba' w hdura w ġmiel  
kull fejn thares tahseb f'Alla  
u fil-bidwi hekk hawtiel.

Il-kampanja t'Ghawdex kollu  
kwadru haj jghid il-ġrajjiel  
ta' kemm drabi l-Mislem hajjen  
terraq qalb il-moghdijiet.

Kull fejn thares, tan-natura  
is-sebh tilmah minghajr xkiel  
xi kultant xi kamra ċkejknja  
ghall-irdoss fi xtiewi qliel.

Sa ma mmut jien nibqa' nhobbok  
ghalkemm ċkejken, sew maghruf  
mal-barrani isem tajjeb  
gawdejt dejjem sa mill-guf.

Ghawdex tieghi, Ghawdex tieghi,  
meta mmut żgur niehdok mieghi.

**“VÀ, PENSIERO”  
il-kor ta' l-Ebrej**

*(Minn “Nabucco” muzika ta' Giuseppe Verdi, librett ta' Temistocle Solera, traduzzjoni Michael Grech)*

Tir o hsiebi fuq ġwienah dehbin  
mur u twiežen f'ghaqbiet u gholjiet  
fejn ifewhu serhana u melliesja  
fewġiet helwa ta' l-art it-twelid!  
Tal-Ġordan ix-xtajtiet ahseb sellem  
ta' Sionne torrijiet f'stat imġarrfa...  
Art Twelidi hekk sbejha u mbieghda!  
O tifikira hekk t'ghożża u fatali!

Arpa deh'b ta' għannejja profeti  
maż-żafżâf ghax imdendla u siekta?  
il-fakriet ġewwa s-sider tkebbes  
xhin tkellimna dwar żmien ta' l-imghoddi.  
Jew l-istess ta' Solima tmiss xorti  
tislet daqq li fil-kiebi jġib hasra',  
jew inebbhek l-Imghallem b'ferh ghaxqa  
li bih sawwab fit-tiġrib...is-sedqa.

**TRIQAT MEJTA**

*(“Hażin għat-triq li hadd ma jimxi fiha u ebda lehen ta' bniedem ma jinstema' fiha.” - Om. 28 ta' San Makarju Isqof, it-tieni lezzjoni fl-uffiċċju tal-qari ta' l-Erbgħa tal-34 ġimgha tas-sena)*

*minn Marcell Mizzi*

Triqat ta' bini bil-bibien magħluqa  
ta' ġewwa ġewwa u ta' barra barra.  
Karożzi jġerru f'dan il-wied ta' bini.  
Hemm nies god-djar?  
Min jaf?  
F'x'uhud m'hemm hadd  
ghax jidhru mill-iżdong:  
twieqi bla hġieg, ċappetti msadda,  
tikhil, żebgha jitqaxxar.  
Forsi hemm nies li ma jridux johorġu,  
min jaf għadhomx hajjin?  
Din triq bla qalb bla hajja  
hadd ma jsellem  
hadd ma jitellem.  
Fejnha l-mara tad-dar  
tohroġ ftit fuq il-għatba  
tkellem lill-gara wara l-façendi?  
jew fis-sajf fuq sigġu  
wara l-bieb għall-frisk?  
Fejn huma t-ftal jilghabu?  
Dak kien żmien iehor,  
kollox inbidel.



**HILITE**

**HARDWARE STORE**

**FRANCO - BELGE**

**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

# JEKK TASSEW THOBB LILL-MADONNA...

## 1 L-UBBIDJENZA TA' MARIJA

*Il-Papa Benedittu XVI fl-2006:*

BI-IVA TIEGHEK O Marija

Int ilqajt lil Alla

Int ftaht it-triq ghas-salvazzjoni

Ghallimna fl-iskola tieghek  
kif ahna nghidu

- Iva ghar-rieda tieghek
- Iva minghajr tlaqliq
- Iva minghajr skuži
- Iva biex insiru bnedmin godda u hekk Kristu jgħammar f'qalbna
- Iva lil Kristu, li qered il-qawwa tal-hazen bil-qawwa ta' l-imħabba.

*(Il-Festa ta' l-Immakolata Kuncizzjoni,  
8 ta' Dicembru 2006)*

*Il-Papa Benedittu XVI fl-2007:*

Marija, OMM ta' l-IVA

Inti smajt lil Ġesù

U taf it-ton ta' lehnu u t-tahbit ta' qalbu.

Kewkba ta' filgħodu, kellimna Fuqu;

u għidilna dwar il-mixja tieghek ta' fidi  
wara Ibnek Ġesù.

*(talba lill-Madonna ta' Loreto,  
1 ta' Settembru 2007)*

## 2 MARIJA MUDELL TA' KARITÀ

"F'dawk il-granet, Marija qamet

u marret thaffef lejn l-gholjiet..."

(lejn id-dar ta' Elizabetta - Luqa 1, 39-40)

Il-Fidi u t-Tama jwasslu

għall-Imħabba lejn il-proxxmu.

Il-valur tal-hajja jitkejjel  
mill-kwalità ta' l-imħabba.

Għidli x'imħabba għandek

u jien ngħidlek x'int.

Marija ddawwar il-harsa tagħna

il-qalb tagħna, l-idejn tagħna lejn il-proxxmu.

Kif għamlet Hi fid-dar ta' Elizabetta

u fit-tieg ta' Kana.

Ma nistgħux ningħalqu

fiċ-ċirku dejjaq ta' l-interessi tagħna...

Is-solidarjetà tghaqqadna

- Ma' dawk li huma qrib tagħna,  
il-familjari tagħna, in-nies ta' pajjiżna,

- Izda wkoll mal-bnedmin tad-dinja kollha,  
nifthu qalbna lejn id-dinja universali.

L-imħabba skond il-qalb t'Alla  
m'għandhiex fruntieri.

*(Il-Papa Ġwanni Pawlu II,  
maż-żgħażaġh f' Lourdes,  
15 ta' Settembru 1983)*

## 3 MARIJA KBIRA GHAX UMLI

*"Għax hares lejn iċ-ċokon tal-Qaddejja tiegħu"*

(Luqa 1, 48)

Fl-Għanja tal-Magnificat, Marija tipproklama u tistqarr

- Li hija "ċkejna"
- Anzi li hija "xejn" quddiem Alla u ziedet tgħid li hi "l-qaddejja" u "l-ilsira" tal-Mulej.

B'dan il-mod Marija tghallimna żewġ veritajiet  
fundamentali:

- Quddiem Alla, ahna m'ahna xejn. U dan irridu nammettuh.
- Hu biss min jammetti li hu ċkejken quddiem Alla u l-bnedmin, li jkun magħżul minn Alla biex jagħmel hwejjeg kbar.

Marija hi l-isbah eżempju ta' dan. Minn għandha rridu  
nitgħallmu din il-lezzjoni importanti. Irridu nkunu umli

- nammettu ċ-ċkunija tagħna
- ma nippretenduhix ta' nies akbar milli fil-fatt ahna, la quddiem Alla u lanqas quddiem il-bnedmin.

*(Il Vangelo di Maria, Mons Andrea Gemma,  
Editrice Rogate, Roma)*

## 4 MARIJA KOLLHA SABAR

*Il-Papa Ġwanni Pawlu II:*

"Fit-triq doloruża u fuq il-Golgota,

hemm issib lil Ommu, l-EWWEL MARTRI".

*(Angelus, 30 ta' Ottubru 1983)*

*Hsibijiet ta' Don Alessandro Pronzato:*

Marija ma tbeghditx mis-salib,

imma kienet imħaddna miegħu.

Kif il-liedna tkun imqabbda

u mxebilka mas-sigra,

hekk Marija kienet imħaddna

mas-Salib ta' Binha.

# Dawl għall-Hajja

Riflessjonijiet miġbura minn A.C.M.

**Dejjem ubbidjenza,  
dejjem imħabba,  
dejjem umiltà,  
dejjem sabar.**



**TALBA:** Sinjur Alla, itfa' f'ija l-ispirtu ta' l-orazzjoni.

## *Hsieb ta' l-Arcisqof Fulton Sheen:*

Is-sejf tad-dulur għandu żewġt ixfar, u nifed

- il-qalb ta' Kristu
- il-qalb ta' Marija.

Il-Qalb ta' Ġesù u l-Qalb ta' Marija saru haġa wahda fuq il-Kalvarju fl-ubbidjenza lejn ir-rieda t'Alla.

Il-koperazzjoni ta' Marija kienet hekk reali u attiva li hi "wieqfa kienet" hdejn is-Salib ta' Ġesù.

*(The World's First Love, p 219)*

**5**

**X'JGHALLIMNA  
SAN ĠORĠ PRECA  
FIL-"KTIEB TAL-MEZZI"**

## *Kif insiru ubbidjenti*

- Nimitaw lil Ġesù ubbidjenti sal-mewt - anzi sal-mewt tas-salib.
- Nikkunsidraw li l-ubbidjenza toghġob lil Alla, iżjed minn kull sagriċċju iehor.

## *Kif nitghallmu l-imħabba*

- Ftakar tajjeb, li aktar ma wiehed ihobb il-proxxmu, aktar ikun ihobb lil Alla.
- Ftakar li min ihobb il-proxxmu igawdi hajja, ferh u paċi kbira f'qalbu.

## *X'għandu wiehed jagħmel biex isir umli*

- Jahseb li Alla jinqeda biss b'min hu umli.
- Izomm quddiem għajnejh l-eżempju ta' Ġesù Kristu u li ried li ahna nimitawh.

## *X'għandek tagħmel biex issir paċenzjuż*

- Thares lejn l-umiltà ta' Kristu li fid-dinja għamilha ta' seftur. Ftakar li Kristu u Marija għaddew mit-triq tal-paċenzja, fost is-slaieb u d-duluri.
- Irrifletti li kull deni huwa dejjem ġid għal dawk li jfittxu lil Alla

**Talba ta' kuljum:** *Ieqaf magħna, Marija Omm ħelwa tagħna, fil-mumentu tat-tigrib u tat-tbatija, biex nagħrfu nqaddsu tbatijietna billi niehdu kollox bis-sabar u nidhlu f'għaqda mas-sagriċċju ta' Kristu.*

*(Mons. Isqof Emer. Nikol G. Cauchi)*



# IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IS-SEBA' PARTI)

## IL-KNISJA, RIFLESS TAT-TRINITÀ QADDISA

Sa mill-ewwel sekli tal-Kristjaneżmu, il-Missirijiet tal-Knisja, bhal San Ċiprijanu, Sant Wistin u San Ġwann Damaxxenu kienu gharfu r-relazzjoni bejn il-Knisja u t-Trinità Qaddisa. Il-Konċilju Vatikan II reġa' skopra din l-ekkleżjologija trinitarja. "Meta ntemmet il-hidma li l-Missier fada lill-Iben biex (jagħmel) iwettaq fuq l-art, nhar Ġhid il-Hamsin, inbagħat l-Ispirtu s-Santu, biex iqaddes bla ma qatt jehda l-Knisja, u biex hekk dawk li jemmnu jkunu jistgħu jidhlu għand il-Missier, permezz ta' Kristu fi Spirtu wiehed" (Lumen Gentium, n. 4).

Il-Knisja tesprimi l-fidi tagħha fil-misteru tas-Santissima Trinità billi tistqarr Alla wiehed, fi tliet Persuni, il-Missier, l-Iben u l-Ispirtu s-Santu. It-tliet Persuni huma Alla wiehed, għaliex kull persuna għandha l-istes natura divina, unika, u li ma tinqasamx għalhekk huma indaqs bejniethom. Il-Persuni huma wkoll realment distinti minn xulxin, għaliex il-Missier inissel l-Iben, l-Iben jtnissel mill-Missier, u l-Ispirtu s-Santu ġej mill-Missier u mill-Iben (Cfr. *Kompendju tal-Katekiżmu tal-Knisja Kattolika*, n. 48).

Il-Papa Pawlu VI fl-istqarrija tal-Fidi, jiġbor fi ftit kliem id-duttrina dwar dan il-misteru sublimi, li ahna nistqarru mhux biss fil-Kredu, iżda wkoll kull darba li rroddu s-

sinjal tas-salib. Huwa jikteb: "Ahna nemmnu f'Alla, li jnissel minn dejjem l-Iben; fl-Iben, il-Verb ta' Alla, li hu mnissel minn dejjem u fl-Ispirtu s-Santu, Persuna mhux maħluqa li ġejja mill-Missier u mill-Iben, bhala l-imhabba tagħhom, minn dejjem".

Nafu b'dan il-misteru kbir tat-Trinità Qaddisa, mhux għax nistgħu nagħrafuh bir-raġuni tagħna, iżda għaliex ġie rrivelat lilna, minn Sidna Ġesù Kristu li għarrafna li huwa l-Iben Divin ta' Alla l-Missier, minnu mibgħut fid-dinja, biex jifdi l-bnedmin u minn għandu, jibgħat l-Ispirtu s-Santu, biex jibqa' mal-Knisja.


### Relazzjoni tal-Knisja mat-Trinità


Il-Knisja ġiet imsejha xbieha jew ikona tat-Trinità Qaddisa għaliex jekk inharsu lejha bl-għajnejn tal-fidi, fiha naraw rifless tat-Trinità, hekk li Tertuljanu wasal biex qal "Fejn hemm il-Missier, l-Iben u l-Ispirtu s-Santu, hemm tinsab ukoll il-Knisja" (*De Bap.*, 6.1).

Dan ix-xebh tal-Knisja mat-Trinità Qaddisa, narawh, kemm jekk nikkontemplaw it-Trinità Divina bhala misteru wiehed, għaliex hija komunità ta' Tliet Persuni, fl-unità ta' natura waħda; kemm ukoll jekk nikkunsidrawha fir-relazzjoni li l-Knisja għandha ma' kull waħda mit-Tliet Persuni Divini, il-Missier Etern, l-Iben il-wahdieni mnissel minnu u l-Ispirtu s-Santu li ġej mill-Missier u mill-Iben.

Ma nkunux niżbaljaw jekk ngħidu li l-kawża effiċjenti ewlenija tal-Knisja hija l-Missier, l-Iben u l-Ispirtu s-Santu, minnhom tiddependi għall-eżistenza u l-hajja tagħha. It-Trinità hija wkoll il-kawża eżemplari tal-Knisja, difatti Kristu talab (*Ġw.17,21*) "Kif inti fija, Missier, u jiena fik, ha jkunu huma wkoll haġa waħda fina, biex hekk id-dinja temmen li inti bghatni". Il-kawża finali jew l-għan li għalih twaqqfet il-Knisja, huwa l-glorja ta' Alla wiehed fit-Tliet Persuni.

Il-Knisja hija l-opra tat-Tliet Persuni tas-Santissima Trinità. Il-Knisja għandha l-origini jew bidu tagħha fil-





misteru tat-Trinità Qaddisa, ghaliex il-Missier Alla jikkomunika l-hajja divina lill-bnedmin permezz tal-missjoni tal-Iben u ta' l-Ispirtu s-Santu. Is-saltna t'Alla, li Kristu xandar u li taghha l-Knisja "hija l-ewwel nibta u bidu" (*Lumen Gentium*, n. 5) issehh kompletament, meta dawk li Alla ghażel, ikunu maghqudin ma' Kristu rxuxtat u igglorifikat fi hdan it-Trinità Divina, fis-Sema. Il-komunità tal-qaddisin fil-genna hija mibnija fuq is-sehem li ghandhom flimkien ma' Kristu mill-hajja ta' dik il-komunità l-iktar gholja, tat-Tliet Persuni f' Alla wiehed.

Il-Knisja fuq l-art hija fil-fazi ta' thejjija ghal din il-komunità perfetta tas-Saltna t'Alla fis-Sema, ghaliex il-Knisja anki f'din id-dinja, diġà hija mdaħhla f'relazzjoni mat-tliet Persuni Divini, minkejja l-limitazzjonijiet li ghandha minhabba l-oskurità tal-fidi u d-difetti tal-bnedmin. Izda l-misteru tal-Knisja, minnu nnifsu, ma jistax jiġi mistharreg fil-milja tiegħu, hlief minn dawk li jaraw lil Alla, wiċċ imb wiċċ. Barra minn hekk, il-Knisja rċiviet minn ghand l-Imghallem Divin taghha, il-missjoni u l-kmand li, bil-qawwa ta' l-Ispirtu ta' Kristu xxandar din is-saltna, u tħabrek għall-bini taghha.

### **Il-Knisja, komunità bħat-Trinità**


Permezz tal-magħmudija, li tingħata f'isem il-Missier u l-Iben u l-Ispirtu s-Santu, in-nisrani jikseb dinjità ġdida ta' iben addottiv t'Alla u jsir xbieha tat-Trinità Qaddisa. Il-Knisja li hija l-komunità ta' dawk li ġew imghammdin f'isem it-Trinità u mmarkati bis-sinjal tal-fidwa li huwa s-salib ta' Kristu, barra milli hija xbieha tal-komunjoni li hemm f'Alla wiehed fi tliet Persuni, tagħti wkoll xhieda ta' din il-komunjoni jew xirka divina.

Il-Knisja ta' Kristu, teżisti u tinzamm hajja għax ghandha fi hdanha l-preżenza tat-Trinità Qaddisa u għalhekk tista' tissejjah tabilhaqq "l-ikona" taghha. Il-Knisja, tirrappreżenta t-Trinità kemm bħala misteru ta' unità u komunjoni, kif ukoll minhabba l-mod li kull waħda mit-Tliet Persuni, tgħix fil-Knisja u tagħtiha l-hajja.

Ahna, l-insara, marbutin flimkien bħal poplu wiehed ghaliex kull wiehed minna huwa f'xirka mal-Missier, l-Iben u l-Ispirtu s-Santu. Minn din ix-xirka qaddisa, ahna nirċievu doni spiritwali mill-aqwa, bħal ma huma t-tagħlim ta' Kristu, il-grazzja tas-sagramenti li Huwa waqqaf, u l-kariżmi ta' l-Ispirtu s-Santu. Dan il-ġid spiritwali, ahna nxandruh anki lill-oħrajn, bix-xewqa li anki huma bħalna jkollhom sehem minnu u hekk, billi ahna lkoll nipparteċipaw mill-istess għotjiet, mhux biss inkunu f'komunjoni mat-Trinità, izda anki niffurmaw flimkien komunità li hija xbieha u xhieda tat-Trinità. Kif jikteb San Ġwann "Qegħdin inxandruk, dak li rajna u smajna, sabiex intom tissieħbu magħna u l-għaqda tagħna tkun mal-Missier, u ma' Ibnu Ġesù Kristu"(I Ġw.1,3).

Kif it-Trinità Qaddisa hija komunjoni ta' tliet persuni, hekk ukoll il-Knisja hija komunità b'hafna membri. Mhix soċjetà jew istituzzjoni ivventata mill-bnedmin, izda hija wkoll il-Poplu Qaddis t'Alla, il-merħla ta' Kristu. Fiha l-bniedem ma jgħix għal rasu u mifrud mill-oħrajn, izda jsir wiehed minn fost l-ahwa u membru ta' l-istess familja, fejn bla waqfien, kulhadd jagħti u jirċievi xi ġid spiritwali u jgawdi minnu. Il-Knisja hija l-post fejn, permezz tal-grazzja t'Alla, il-bnedmin isiru ahwa. Il-Knisja hija l-preżenza ta' l-imhabba t'Alla fost il-bnedmin.

(jissokta)




## **SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

**HOME MADE PASTA IS OUR SPECIALITY**




**FOLKLOR  
GHAWDXI**

**Anton F. Attard**  
jirrakkonta  
u jfisser...

# dravvriet missirijietna

© Anton F. Attard



## IS-SNAJJA' QODMA F'GHAWDEX (It-Tielet Parti)

### IL-QASAB (1)

#### Il-Pjanta tal-Qasab

Il-pjanta tal-qasab hija komuni hafna fil-gzejjer Maltin, l-aktar f'Ghawdex fejn tikber abbundanti u selvaġġa fil-widien u fir-raba'.

Din il-pjanta tagħmel mal-familja tal-qamh, xghir, niġem, qamh ir-rum, qaraboċċ, hafur, hurtan u hxejjex ohra bhal dawn li bl-Ingliż jissejhu "grasses". Għalhekk, il-weraq tal-qasab hu tawwali u bil-vini għat-tul, l-istess bhal tal-hxejjex l-ohra li jiġu minnu. L-isem xjentifiku tagħha huwa *Arundo donax L.*, u bl-Ingliż tisseejjah *Giant Reed*. Hemm ukoll xitla iżgħar tal-qasab li tisseejjah "qasab ir-rih", li l-qasab irqiq tagħha ġieli jintuza għall-qnieneċ tal-gbejtiet u għall-oqfsa. L-isem xjentifiku tagħha huwa *Arundo phragmites L.*

Iz-zokk tal-qasab hu magħmul minn hafna **kannoli** mhawhin, jiġifieri battala jew vojta minn ġewwa, mifrudin minn xulxin bl-**għekiesi**. Il-għamla tonda bhal ta' kannu u l-għekiesi jagħtu s-saħħa lill-qasba hekk li, għalkemm ir-rih jista' jonfoh bil-qawwa kollha magħha, qatt ma jirmexxilu jqaċċatha. Minn dan il-fatt tnissel il-qawl Latin li jgħid, *Flectar non frangar*, niltewa imma le ninkiser, xi drabi addottat ukoll metaforikament bħala *motto*. Barra minn dan, oriġinarjament il-kelma "kanna" kienet tisser qasba.

Il-qasab, bhal kull xitla ohra, jagħmel iż-zerriegħa u għalhekk isebbel. Is-sebbiela tal-qasab f'Ghawdex tisseejjah "palju".

#### Fejn jikber il-Qasab

Fil-gżira Ghawdxija l-qasab jikber tista' tgħid kullimkien, imma l-aktar fil-widien u qrib in-nixxighat ta' l-ilma ġieri.

Hekk kif wiehed jaasal l-Imgarr u jaqbad tiela' lejn ir-Rabat, malli jitfa' harstu fil-wied (Wied il-Mostra), għandu jilmah maqasab shih, jiġifieri qasab u qasab kullimkien, mal-wied kollu, li jikber kemm fil-qiegh kif ukoll mal-għnub kollhom blat. Il-qasab li jikber fin-nixxef mal-blat jissejjah

"tas-sikkan" u jaħsbu li hu hafna aħjar minn dak li jikber fil-widien fejn hemm l-ilma.

Wied iehor kollu qasab hu Wied Biljun bejn il-Qala u Ghajnsielem. Il-hamrija għammiela ta' dan il-wied hadrani kollu ilma hija ideali wisq halli din il-pjanta toktor u tixtered. Il-qasab jikber u jixtered billi l-għeruq tiegħu jiġru taht il-hamrija u jtellgħu nebbiet ġdid l-istess bħalma jagħmel in-niġem, pjanta medicinali ta' l-istess familja. Minn Wied Biljun il-qasab jibqa' niezel ukoll sal-Wied taż-Żewwieqa.


Widien ohra miżgħuda bil-qasab huma dawk tal-Lunzjata u tax-Xlendi, fejn l-ilma jgelgel abbundanti s-sena kollha. Bħalma għidna, qasab bhal dan li jikber fejn hemm kotra kbira ta' ilma ma tantx ikun tajjeb biex bih jinħadmu oġġetti tal-qasab, iżda aktarx jużawh għat-tisqif, għall-qnieneċ tar-raba', u għat-tadam.

Wied iehor fejn jikber il-qasab tas-sikkan hu dak ta' Mgarr ix-Xini li hu wied fond hafna u mkennen bil-blat bejn ix-Xewkija u Ta' Ċenċ.

Għandna wkoll qasab f'Wied ir-Raheb (pron. Rab) u fil-Wied taż-Żejt, it-tnejn fil-punent tal-gżira, kif ukoll fil-Wied ta' Dahlet Qorrot bejn in-Nadur u l-Qala fejn jingħad li huma l-aħjar qasab biex jinħadem f'oġġetti utli għad-dar u għax-xogħol tal-biedja. Il-qasab jikber ukoll fil-widien tax-Xagħra, lejn l-inhawi ta' Ghajn Barrani u l-Pergla u nhawi ohra.

#### Ix-Xitla tal-Virgi jew Virgija

F'Ghawdex tikber ukoll ix-xitla tal-virgi li hi ta' razza differenti minn dik tal-qasab u b'saħħitha aktar. L-isem xjentifiku tagħha hu *Vitis agnus castus*. Din tikber ix-Xagħra, in-Nadur, il-Qala u f'widien bhall-Wied ta' Żejta hdejn il-Belliegha u fil-wied ta' taht is-sies. Jingħad li l-għesieleg ta' din ix-xitla dari kienu jinqdew bihom l-eremiti u l-patrijiet biex jissawtu bihom halli ma jaqgħux fid-dnub.



### **Il-Hsad tal-Qasab**

Biex ikun jista' jinhadem, il-qasab irid jinqata' f'Jannar. Ghalhekk, malli jaqleb Jannar, il-bdiewa jaqtgħu l-qasab b'xi mghazqa jew surroglu apposta. Il-qasab irid jinhasad minn wiċċ il-hamrija fejn il-kannoli jkunu qosra hafna u, ghalhekk, jinqata' mill-ewwel bla ma tigrilu ebda hsara.

Dari niesna kienu jahdmu hafna mill-oġġetti li jkollhom bzonn mill-materja prima li jsibu madwarhom. Ghalhekk, billi l-qasab u x-xitla tal-virgi jikbru abbondanti fi gżiritna, kienu jagħmlu użu kbir minnhom għal bosta affarijiet mehtieġa.

### **Oġġetti mahduma bil-Qasab**

It-tfal kienu jagħmlu l-*irdieden tal-qasab* biex jilagħbu bihom. Nofs kannol maqtuġh għat-tul, b'zewġ qatgħat skuntrati, u b'fus tal-qasab ġo fih imwahhal ma' biċċa ghuda b'musmar u erhilha ddur *ir-raddiena tal-qasab* li kienet il-ġugarell folkloristiku tat-tfal ta' dari.

Dari kienu wkoll ihobbu jtajru *l-hamiema tal-karti*. Din kienu jagħmluha minn karti kkuluriti biex tkun sabiha. Imma l-hamiema tal-karti ma tistax issir mingħajr il-qasab. Il-qasab użat kien ikun bħal dak tal-purtieri tal-qasab. Wahda jagħmluha qaws, dejjem skond il-wisa' tal-hamiema minn kantuniera għall-ohra (il-hamiema tkun sura ta' maqrud), u l-ohra għad-dahar tal-hamiema, skond it-tul tal-hamiema minn kantuniera għal ohra, u salib mal-hajta tal-qaws. L-ingassa biex minnha tittajjar il-hamiema tintrabat mis-salib tal-qaws mad-dahar u min-naha tad-darb tal-hamiema.

Is-sajjed jagħmel *il-qasba tas-sajd* minn qasab magħżul apposta. Il-qasba tas-sajd kienet issir minn tliet biċċiet. Dik il-parti li jzomm f'idejh tissejjah *ir-rangu*, tan-nofs *il-ġonta*, u tat-tarf *il-ferħ*. Id-daqsijiet kienu jkunu differenti u jużahom skond il-htieġa.

In-nassab kien juża l-qasab biex minnu jagħmel xi tipi ta' *sfafar* bħalma huma dawk tal-pluvieri li bihom kien jimita t-tisfir ta' dawn l-ghasafar, habbara tax-xita, li dari kienu jpassu kotrana minn fuq il-gżira Ghawdxija.

Sadattant il-mara tad-dar kienet tuża qasba twila, imsejha *l-qasba tal-ghanqbut*, biex biha tneħhi l-ghanqbut li kienet tinseġ il-brimba fis-saqaf għoli tal-ghorof tar-razzett.

Il-bdiewa kienu jużaw il-qasab biex bih jagħmlu *l-frieket tal-qasab* jew *tad-dwieli*. Dawn kienu jkunu bħal forċini b'zewġ ponot biex fuqhom jerfghu ż-żarġun tad-dielja halli

l-gheneb jiddendel u hekk ma jibqax imiss ma' l-art u jithassar.

Illum il-ġurnata l-qasab jintuża biex miegħu jixxeblek ix-xitel tat-tadam magħruf bħala "*tadam tal-qasba*". Dan il-qasab jintuża għall-istess raġuni li għaliha kien jintuża fil-każ tad-dwieli.

Dari aktar mil-lum, il-bdiewa kienu jhobbu jagħmlu wkoll il-*gharix tal-bhajra*. Dan kien ikun qisu kamp magħmul mill-qasab u mix-xkejjer tal-ġuta biex minn ġo fih il-bidwi joqgħod għassa halli ma jisirqulux il-bettih u d-dulliegh. Gharix bħal dan kien isir ukoll fil-ghelieqi tad-dwieli u l-ġonna tal-frott.

Mill-qasab u mill-virgi niesna kienu jagħmlu wkoll diversi tipi ta' *qfief*, *bxiemel*, *kannizzi*, *kannestri*, *prieter* jew *purtieri*, kif ukoll *qnieneċ*.

L-aħjar qasab għal xogħol bħal dan kienu jġibuh minn Dahlet Qorrot għax huwa mlahham u b'saħħtu billi, għalkemm jikber ġol-wied, ma jikbirx fl-ilma.

Iz-zuk tax-xitla tal-virgi li tikber Ghawdex jinhadmu wkoll, iżda billi l-virgi ta' barra tkun itwal, l-imghallmin tax-xogħol tal-qasab kienu jippreferu dik ta' barra.

### **It-Tixrib tal-Qasab u tal-Virgi**

Qabel jibda x-xogħol l-imghallmin kien "ixaqqaq" il-qasab u l-virgi, jigħifieri permezz ta' "ronga" jaqtagħhom fi "xquq" jew listi biex bihom jahdem il-qfief u l-purtieri. Lista wahda tissejjah "xaqq".

Wara dan isir it-"tixrib". Ix-xquq tal-qasab ixxarrabhom bl-ilma dak in-nhar stess. Ix-xquq tal-virgi jithallew jixxarrbu għal xi jiem. It-tixrib isir biex dawn jirtabu qabel ma jinhadmu halli jiltwew aħjar u ma jinqasmux.

Il-virgi jintużaw l-aktar għall-qighan tal-qfief, għall-"waqqafiet" jew "waqqafat", (listi weqfin), u għad-dawra tan-nofs, kemm għat-tizjin kif ukoll għas-saħħa. Xi qfief għal xogħol iebes tal-ġebel kienu jsiru mill-virgi biss.

Ix-xaqq tal-virgi jista' jkun bis-sew jew bil-maqlub. Meta jinhadem il-qiegh, parti minnu tinhadem b'virga maqluba għas-saħħa u għat-tizjin.

Ix-xquq tal-virgi u tal-qasab jiddaħħlu f'posthom permezz ta' biċċa ghodda li tissejjah "ghuda", u mbagħad it-tnetef żejda jinqatgħu permezz ta' mqass taż-żabra.

(jissokta)




**gozo press**

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

## ATTWALITÀ

# Is-sitwazzjoni ta' l-impjegi f'Ghawdex



Notamenti ta' Saviour Grech

*Wehidhom, il-flus mhumieq biżżejjed biex isolvu l-problema.*


Fix-xhur shan tas-sena, speċjalment lejn in-nofs ix-xahar ta' Awissu, Ghawdex jiehu r-ruħ. Ghawdex ikun jidher fl-aqwa tiegħu. Is-seher tiegħu iservi bhal kalamita li tigbed lejn Ghawdex eluf ta' Maltin kif ukoll turisti. Dan l-influss kbir ta' viżitaturi jservi biex jagħti nifs lill-ekonomija tal-gżira. Veru li l-hajja trankwilla u kwieta li tiddomina matul il-biċċa l-kbira tas-sena tghib u minflokha tidhol atmosfera iktar storbuża u movimentata. Izda dan hu l-prezz li kull sena jrid jithallas sabieq tinghata injezzjoni lin-negozji Ghawdxin. Żgur li minghajr din l-injezzjoni, is-sitwazzjoni ta' l-impjegi f'Ghawdex, speċjalment fil-qasam privat tmur iktar għall-agħar. Hasra li l-attività ekonomika li tigi ġenerata f'dan iż-żmien tas-sena terga' tmajna hekk kif jiġi fit-tmiem tiegħu s-sajf. F'dan ir-rigward ta' min ifahhar id-diversi inizjattivi li jinholqu matul ix-xhur tax-xitwa minn entitajiet privati kif ukoll minn dawk governattivi. Permezz ta' inizjattivi bhal kuncerti, opri liriċi, u wirjiet ta' l-arti, ir-rotta kajmana tal-ekonomija Ghawdxija, waqt ix-xhur xitwin titharrek xi ftit. Din is-sena żdiedet ukoll l-inizjattiva tan-*Notte Gozitana*, li fil-jiem tagħha ġibdet lejn Ghawdex eluf ta' viżitaturi.

## Xogħol matul is-sena kollha


Għalkemm din l-injezzjoni saffija hija mitqnu deheb għall-ekonomija Ghawdxija, din mhix biżżejjed biex is-

sitwazzjoni ta' l-impjegi f'Ghawdex titjib. Huwa ċar li l-futur tal-impjegi f'Ghawdex ma jistax jiġi ibbażat biss fuq il-kontribut li l-industrija tat-turiżmu intern toffri. Wara kollox, għal inqas f'Ghawdex din mhix industrija li kapaċi toffri impjegi matul is-sena kollha. Wiehed jista' jargumenta li ż-żgħażaġh Ghawdxin jistgħu jsibu impjeg f'Malta. Wara kollox il-mezzi tat-trasport bejn Malta u Ghawdex huma tajbin u regolari matul ix-xhur kollha tas-sena. Dan hu veru, u mijiet ta' Ghawdxin hekk qed jagħmlu. U ma hemm xejn hażin li wiehed jaħdem f'Malta fejn hemm iktar opportunitajiet. Wara kollox huwa tajjeb li wiehed iwessa l-orizzonti tiegħu, u ċerti pożizzjonijiet u xogħlijiet qatt ma jistgħu jkunu disponibbli f'Ghawdex.

Minn naħa l-oħra mhux sew li f'Ghawdex ma jkunx hemm varjetà wiesa ta' xogħlijiet li joffru futur għaž-żgħażaġh tagħna. Jekk tiġi aċċettata sitwazzjoni bhal din ikun ifisser li f'Ghawdex ma hemmx futur. Jidher li hemm bżonn li jsir sforz ikbar biex tinstab soluzzjoni għall-problema tan-nuqqas tax-xogħol. Jidher li l-inizjattivi li qed jiehu l-Gvern ċentrali mhux qed ikollhom ir-rizultat mixtieq, għal inqas f'dak li hu t-tkattir ta' opportunitajiet tax-xogħol f'Ghawdex. L-istatistika uffiċjali qed turi tkabbir fil-figura ta' persuni f'Ghawdex li qed ifittxu x-xogħol; dan waqt li fl-istess hin turi tnaqqis tal-qgħad f'Malta. F'Malta bhal







f'Ghawdex ghalqu diversi fabbriki iżda s-sitwazzjoni ta' l-impjegi dejjem sejra ghal ahjar, waqt li dik f'Ghawdex dejjem sejra ghal aghar. Jidher li ghal inqas ghal Malta hemm soluzzjonijiet. Allura ghal Ghawdex m'hemmx?


**Wiehed ghalhekk iħossu ġustifikat isaqsi jekk l-inizjattivi li qed jittiehdu biex tiġi solvuta s-sitwazzjoni ta' l-impjegi f'Ghawdex humiex il-miżuri addatti għaċ-ċirkostanzi.** Mhux biżżejjed li jinghad li l-Gvern qiegħed jalloka l-ikbar ammont ta' fondi pubbliċi li qatt ġew allokati għal Ghawdex. Mhux biżżejjed li jinghad li l-Gvern qed jalloka għaxra fil-mija tal-fondi strutturali Ewropew għal proġetti mwettqa f'Ghawdex. **Mhux biżżejjed li jinghad li Ghawdex għandu bżonnijiet speċjali u li s-sitwazzjoni f'Ghawdex hija kontinwament fiċ-ċentru ta' l-attenzjoni tal-Gvern. Ir-riżultat li jghodd. U f'dan ir-rigward il-figura tal-qgħad f'Ghawdex tikkellem weħidha.**


### Okkażjoni tad-deheb mitlufa

F'dan il-kuntest wiehed ma jistax ma jirrifere għar-rapport li suppost kellu jsir mill-Kummissjoni Ewropea dwar is-sitwazzjoni ekonomika t'Ghawdex. F'dawn l-aħħar xhur f'diversi ġurnali u rivisti lokali deħru għadd mhux hażin ta' artikli li fihom saret riferenza għannuqqas tal-Gvern Malti li jitlob lill-Kummissjoni Ewropea thejji dan ir-rapport. Saru ukoll interventi dwar dan kemm fil-Parlament Malti kif ukoll fil-livell ewropew. Sa issa ma nġhatat l-ebda risposta konvinċenti minn naha tal-Gvern Malti għal dan in-nuqqas. Hafna ma jistgħux jifhmu r-raġuni għala l-Gvern

Malti naqas minn dak li kien intrabat li jagħmel permezz tad-*'Dikjarazzjoni dwar Ghawdex'* li kienet ġiet annessa mat-Trattat ta' Adeżjoni ta' Malta ma' l-Unjoni Ewropea. *(Ara artiklu dwar din il-materja fil-ħarġa ta' 'Il-Hajja f'Ghawdex' ta' Mejju 2007.)*

X'kien ikun hemm hażin li kieku l-Kummissjoni Ewropea ġiet mitluba thejji rapport xjentifiku dwar is-sitwazzjoni ekonomika t'Ghawdex. Jekk xejn, kien jiġi mistharreġ jekk l-ammont ta' flus allokati għal Ghawdex, sew jekk ġejjin minn fondi ewropew sew jekk ġejjin minn fondi nazzjonali, humiex biżżejjed għaċ-ċirkostanzi li qed thabbat wiċċha magħhom il-gżira t'Ghawdex. Jew jekk il-fondi allokati humiex qed jiġu użati sew. **Jekk minkejja l-miżuri li qed jittiehdu, s-sitwazzjoni ta' l-impjegi f'Ghawdex mhix turi t-titjeb mixtieq, hemm bżonn ta' studju fil-fond biex jinstab eżatt x'inhuma l-kawżi li qed iġibu dan. Huwa wara eżami bħal dan li jkun jistgħu jiġu mfassla miżuri addatti biex tiġi indirizzata l-problema.**




**KOTBA**

Minn Ghawdex

## "TABILHAQQIET VARJI U TAPARSIJJIET VERI"

Gabra ta' poeziji ta' J. W. Psaila



Il-poezija hija l-arti ta' dak li jista' jinghad. Il-poezija tmur lil hinn mill-kliem innifsu; hija haġa li ma tistax tmissha, eżaltazzjoni ta' hwejjeġ li ma tantx jinftehem. Il-poezija titwieled u toħroġ 'il barra mill-forma tagħha stess u tiehu haġja indipendenti mill-awtur tagħha. Izda mill-banda l-oħra, il-poezija ma tistax teżisti minghajr il-forma tagħha. Poezija li tinftehem kompletament jew titpoġġa fi kliem iehor m'hijix poezija izda sempliċement proża emottiva mqegħda f'versi ritmiċi.

*Tabilhaqq Varji u Taparsijiet Veri* hi damma ta' poeziji riċenti ta' J.W.Psaila li tibda mill-perspettiva kemmxejn ċkejna u umli, izda li mbagħad teżorbita l-parametri tal-ktieb. Il-forma metrika tal-poezija nniġfha tinfiex minghajr xkiel ta' spazju u ta' żmien. Din id-damma hi vjaġġ ta' esplorazzjoni u teħtieġ sforz qawwi sew biex issib l-espressjoni tagħha fil-kitba kif ukoll biex tinftehem sew mill-qarrej. Il-poezija ta' Psaila ma ssibx il-figuri u l-konċetti tagħha malajr u kontinwament toffri sfida lill-qarrej fit-tentattiv biex tesplora n-natura u l-ġeografija tal-kundizzjoni umana. Madankollu hi kalejdoskopju ta' espressjonijiet u kuluri li jvarjaw skond iż-żmien u l-istaġun.

### Il-ħsieb soċjali

Psaila huwa Malti minn qaddisu u fil-poezija tiegħu nsibu xintilli ta' espressjonijiet purament Maltin li permezz tagħhom jilbes il-libsa tal-kritiku, jikkritika u jaf ikun didattiku. Hekk per eżempju, fil-poezija **X'ghala Biċi Jiena Malti** juża espressjoni purament popolari biex propju johroġ il-messaġġ ta' kritika fina lill-poplu li missu jaf ahjar. Fil-poezija **L-Ahbarijiet ta' Jum Kwalunkwe**, il-poeta jagħmel paragun bejn dak li jgri fi bnadi oħra tad-dinja f'kuntrastr tad-drammatiku mar-redikolu. F'pajjżna dak li hu ta' valur fl-ahbarijiet huwa tant frivolu li jsir tad-dahk. Psaila għandu sens qawwi ta' ironija, izda għandu wkoll doża realistika. L-ahbarijiet minn fuq il-mezzi tax-xandir bdew jixxandru "f'karta *'adhesive'* trasparenti" (**Il-Konsumatur tal-Bullettin Shih**). F'**Ode lill-Ekonomija** hu jfisser b'mod ironiku u sarkastiku din il-fantazma msejja "ekonomija" li taħt l-iskuża ta' l-effiċjenza u l-prattiċità tiskuża l-iskandli.

### Il-patrijottizmu

Psaila huwa wkoll poeta patrijottiku; patrijott li jhoss ir-reżha f'gismu meta jtkanta l-Innu Malti għax jaf li mingura u moħbjija 'l ġew fil-qalb Maltija hemm storja li tagħtina r-ruh, izda hu patrijottiku b'agenda u bi strateġija. Fil-poeziji **Malta hemm fil-qalb ta' qalbi (1) u (2)** insibu l-espressjoni tar-ruh Maltija riflessa fin-natura ġeneruża li ssebbah din l-art, fil-baħar li jdawwarha, fil-ghabex u ż-żerniq. Imbagħad fit-tieni poezija tirkeb l-ironija u s-satira: is-swar għoljin mimlija ġieh m'huma xejn hdejn il-Magħtab hekk setgħani, l-ospitalità li għaliha huma magħrufin il-Maltin illum inbidlet, kull hames snin il-Maltin imorru bi hgarhom jivvutaw fl-elezzjonijiet ġenerali biex isostnu l-qaddisin; dur id-dinja ma ssibx pajjiz iehor b'hames festi nazżionali.

B'kuntrastr ma dak li jikteb dwar il-Malti, Psaila, ta' Ghawdex li hu, għandu għozza kbira għan-nisel Ghawdex u għal dak kollu li jappartjeni lil din il-gżira. Dan johroġ bid-deher fil-poezija

**l-Eroj Ghawdxin**, poezija mimlija ironija u sarkazmu, izda prova ċara ta' kemm il-poeta jemmen bis-shih f'dawk il-valuri li jagħmluna lkoll Ghawdxin u jiddistingwuna minn kull ġens iehor, saħansitra mill-Maltin. Din il-poezija tfakkarni fil-poezija ta' Thomas Gray, "Elegy Written In a Country Churchyard". F'dik il-poezija l-awtur ifahhar l-umiltà u s-sempliċità tan-nies komuni.

### L-ottimizmu eżistenzjali

Psaila huwa ottimist, ottimist mhux tal-kumdità jew tat-turija izda huwa ottimist f'għerqu - ottimista eżistenzjali. Jekk per eżempju fil-poezija **'Kk Tithajjar Iżżurni**, huwa jxebbha il-qabar tiegħu permezz ta' metafora "ma salott ta' żewġ metri kwadri". Tixbieha bħal din m'hijix solita u hija paradossalment milquta. X'inhu fl-ahhar mill-ahhar il-qabar jekk mhux il-lok tas-serħan ahhari? Hemm ukoll ċertu ċiniżmu f'din it-tixbieha. Ma jridx xi bukkett fjuri, izda "bandiera qawsalla ma' l-oghla quċċata ta' l-arblu tal-bejt". Minflok id-dmugh, il-poeta jrid "tbissima u ilbisha bħal warda mal-pavru tal-qmis, u saffar l-aqwa għanja ferrieha li f'ghomrok tghallim". Kważi kważi qed jgħidilna l-poeta, ja bniedem haj mimli bl-ghomor toqgħodx taħli ż-żmien f' dak li kien u issa m'ghadux. Dak mar u telaq. Kważi, kważi qed jgħid bħalma qal Kristu lil dak il-ġuvni tal-Vanġelu: "Halli l-mejtin jidfnu l-mejtin tagħhom, izda inti mur u xandar il-miġja tas-saltna." U hekk, u Psaila jgħid lil min iżur il-qabar tiegħu: "U idhol fi qrara / mas-skiet ta' l-etern..."

### L-element reliġjuż fi Psaila

Il-poeta tagħna jintilef fi djalogu herqan u mqanqal mal-Hallieq. Dan jidher ċar fil-poezija **Il-Lotta** - poezija li tfakkarni f'kapitlu 23 tal-Ġenesi. Forsi l-iktar inċident misterjuż fit-Testment il-Qadim huwa r-rakkont tal-lotta li damet sejra lejli shih bejn Gakobb u l-anġlu, inkella kif jinghad ukoll Alla Nniġsu.

Din it-taqbida tissimbolizza l-gwerra kozmika bejn żewġ dinjiet, id-dinja ta' l-ispiritwalità ta' Izrael u d-dinja tal-materjalità ta' Edom. Il-lejl li fih sehhet it-taqbida huwa twil u mudlam, izda finalment l-ispiritu johroġ rebbieh. Għalhekk fil-poezija **Il-Lotta**, Psaila jindirizza lill-Hallieq u jgħidlu "għax jien naf niqaflek / La armajtni biż-żonqor tar-rieda / U n-niġs tal-helsien." Dan huwa vers qawwi. Il-bniedem twieled hieles. Id-drittijiet tiegħu, talinqas id-drittijiet fundamentali, ma tahomlu ebda prinċep jew prim ministru. Twieled bihom, huma tiegħu, u ma għandu dritt jehodhomlu hadd, l-ebda gvern, ebda imħallef. F'dawn il-versi, il-poeta ma jibzax jissara ma' l-element divin, għaliex fl-ahhar mill-ahhar hu wkoll mahluq xbiha tad-divin, xbiha t'Alla, izda mill-banda l-oħra jaf li ma jistax jgħaddi minghajr id-divin għax huwa l-qofol tat-twemmin tiegħu.


### Konklużjoni

Għal Psaila, il-poezija m'hijix xi riċetta vvinjata jew bħal meta ssawwab il-likwidu fil-forma u tkun taf il-forma tal-prodott minn qabel. Għall-kuntrarju, fil-poezija ta' Psaila, il-forma u l-kontenut jithalltu flimkien matul il-proċess tal-holqien biex il-poezija finali tibqa' kontinwament issaqsih "xi ktibt jew x'qed tikteb u għaliex?"

(siltiet minn studju kritiku ta'

**Dr Alfred Grech LLD**

li kien sar fl-okkażjoni tal-prezentazzjoni tal-ktieb fiċ-*"Circolo Gozitano"*, nhar il-Ġimgħa, 9 ta' Marzu 2007)




# Ghawdex 300 sena ilu

Paġna mill-Arkivju Nazzjonali -157

Ricerka ta'  
Joseph Bezzina  
© 2007

## Il-Legat tad-Dota taż-Żwieġ ta' Santa Marija

Id-dokument numru mija u sebgha u hamsin li qeghdin nippubblikaw f'din is-sensjela ta' paġni mill-Arkivju Nazzjonali ta' Ghawdex hu dwar problema li nqalghet dwar l-ghotja tal-legat tad-dota taż-żwieġ ta' Santa Marija. Jinsab registrat fil-ghaxar volum ta' l-Acta ta' l-Universitas Gaudisii, il-Gvern Reġjonali ta' Ghawdex fi żmien il-Kavallieri ta' San Gwann (1530-1798), manetta (1707-1708), folju 17-18 (NAG, UG, Acta, 10/1707-1708, f. 17-18).



Din hi traskrizzjoni tat-tieni silta relatata mal-problema li nqalghet:

*Essendo stata la sudetta Maria Serafina per non esser nata e patriotta di quest'isola e di minor età rebuccata per decreto di S.A.S., respedito li 20 Ottobre 1707 a' relazione de' Signori Giurati conservato nel medesimo registro; che però si divenne alla nuova nomina siccome essendo more solito di nuovo ballotare in detta Veneranda Matrice Chiesa Collegiata in esecuzione che delli decreto dicesse risolte all'effetto promesso per la consecutione di detta elemosina toccò la sorte a Barbara figlia di Mastro Domenico Pisano et Angelica coniugibus di questo casale Xeuchia per l'adempimento del voto fatto alla Beatissima Vergine per la liberazione di quest'isola dal'infedeli.*

Nibda biex ninnota li bid-dokument ta' dan ix-xahar bdejna sena ohra minn ta' l-Acta. Kif ġa ktibt, is-sena amministrativa ta' l-Universitas kienet tibda fl-1 ta' Settembru ta' kull sena – minn meta kien anki jinbada regjistru ġdid. Din id-darba jibda wkoll volum iehor.

Il-legat tad-dota taż-żwieġ ta' Santa Marija semmejnieh kemm-il darba f'dawn il-paġni (ara numri 117. 118. 148). Dan il-legat, kif imsemmi fl-aħħar tad-dokument li qeghdin nirriproduċu, kien twaqqaf b'weghda lil Santa Marija *per la liberazione di quest'isola dagl'infedeli*, jiġifieri għall-helsien ta' Ghawdex mill-infidili jew il-Misilmin.

Dan il-legat kien twaqqaf fis-sena 1511 wara ghotja spontanja ta' flus mill-poplu Ghawdexi. Jista' jkun li din il-ghotja kienet

investita fi proprjetà biex il-legat jitqiegħed fuq sisien iktar sodi. Dan johroġ mill-fatt li f'wiehed mid-dokumenti li ppubblikajna kien hemm tagħrif tal-proprjetà li mid-dhul fuqha kien jinghata dan il-legat.

Ta' kull sena, kienu diversi t-tfajliet għarajjes li japplikaw għal dan il-legat. Minnhom kienet tittella' wahda bix-xorti. It-tluġ tax-xorti kien isir nhar it-8 ta' Settembru, festa tan-Natività tal-Madonna jew il-Vitorja. It-tfajla li titla' bix-xorti kienet obligata li tizzewweġ fil-Knisja Matriċi u Kollegġjata ta' Ghawdex nhar il-15 ta' Awwissu, festa ta' Santa Marija, tas-sena ta' wara, *per l'adempimento nel 1708, jiġifieri 1708.*

Nhar il-Vitorja 1707 telgħet bix-xorti ċerta Marija Serafina, bint Antonja Zammit. Izda l-ġenituri ta' xi wahda mit-tfajliet l-ohra li kienu applikaw iprotestaw dwar l-ghażla. Ibbazaw il-protest tagħhom fuq il-fatt li Marija Serafina ma setgħetx tiehu dan il-legat. L-ewwelnett, din ma kinitx *patriotta di quest'isola*, f'kelma wahda ma kinitx Ghawdexija; it-tieni, kienet *di minor età*, jiġifieri taht l-età.

Għaldaqstant sar rikors lil Ramon Perellos y Rocaful, Granmastru ta' Malta, biex iħassar il-ghażla ta' din Marija Serafina. Nhar il-20 ta' Ottubru, 1707 – tliet mit sena ilu – kif jidher mid-dokument li qeghdin nippubblikaw, il-Granmastru laqa' l-petizzjoni u b'hekk setgħet titla' mill-ġdid mix-xorti. Nhar id-29 ta' Jannar, 1708, reġgħet ittelgħet ix-xorti u din id-darba il-fortuna dahket lil Barbara, bint Mastru Dumink Pisano u Angelika mix-Xewkija.

## APPREZZAMENT (1)

### Mons. Salv Borg

Jiena u Dun Salv għamilna l-hames snin tal-Liceo flimkien. Wara, hu qabad it-triq għas-sacerdożju u jien il-linja ta' għalliem. Però l-istorja ma waqfitx hawn. Meta rriżenja minn Arcipriet ta' San Ġorġ, Mons Emanuele Mercieca, l-Isqof Cauchi poġġa lil Dun Salv floku. Mill-ewwel granet hdimna flimkien. Il-parroċċa tagħna tippubblika r-Rivista "Il-Belt Victoria" u flimkien mieghu bqajna nohorguha, għax dejjem kien lest li jagħri kull għajna u l-pinna tiegħu ma naqsitha l-linka qatt u qatt.

Meta bdew deklin il-computers, u bdew anke deklin fil-parroċċi, jiena u hu konna mmorru nitgħallmu kif jahdem dan l-imbierak computer. Dak iż-żmien kien għadu kmieni għall-internet u affarijiet ohra però kampajna u Dun Salv baqa' jahdem fuqu sa l-aħħar.

Ftit wara li lahaq Arcipriet gietu l-ideja li nibdew norganizzaw pellegrinaġġ għal Lourdes. Dawn il-pellegrinaġġi rnexxew hafna u mill-ewwel wiehed fl-1990, jekk m'inhix niżbalja, komplejnihom sa din is-sena stess. Inhoss demmi jieqaf x'hin niftakar li eżattament xahrejn qabel miet konna Lourdes flimkien. Jiena mort mieghu


Lourdes bil-grupp ta' pellegrini kull darba, barra f'sena waħda. Fil-fatt eżattament xahrejn qabel halliena fis-27 ta' Lulju, konna l-ajruport ta' Malta flimkien bil-grupp tagħna.

Għalija personalment Dun Salv kien iktar minn habib. Kien qisu hija. Mieghu kont nitkellem ta' spiss fuq kull haġa. Però kliemu kien dejjem meqjus. Mhux darba w tnejn kien jgħidli: "Kelin, kollox bil-mod". Huwa diffiċli tesprimi opinjoni u tikteb dwar Dun Salv. Kien sacerdot li għex il-ministeru tiegħu għas-servizz tal-komunità parrokkjali li lilha kien jappartjeni.

Nahseb li l-iktar haġa li kienet timpresjona lil kulhadd kienet il-ferh tal-harsa tiegħu. Dak in-nhar tal-funeral iltqajt ma' koppja minn Malta, li kienu Lourdes magħna din is-sena, li minkejja l-età tagħhom hassew li kellhom iselmulu għall-aħħar darba. X'hin rajthom, sinċerament ksaht. U forsi kien għalhekk ir-rispett li ntwera minn kulhadd fil-funeral tiegħu.

Dun Salv, il-Madonna ta' Lourdes u San Ġorġ żgur li fethulek berah il-bieb tas-Sema fejn għad niltaqgħu miegħek.

*Michael Cassar*




**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA  
TEL: (356) 2156 1212 / 2156 1213 FAX: (356) 2156 0133  
e-mail: tokkjpctravel@onvol.net

108, ST. JOHN STREET, VALLETTA VLT 1169, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwannjctravel@onvol.net



## David's Bakery Caterers

### Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar?  
Afa fl-esperjenza ta' **David Mercieca!** HOBŻ - PANINI - QAGHAQ - PIZZA -  
PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

## APPREZZAMENT (2)

## Mons. Onorarju Dun Ġużepp Bajada



*"Qabel il-festa tal-Ghid, billi kien jaf Ġesù li waslet is-siegha tiegħu biex jgħaddi minn din id-dinja għal għand Missieru, hu, li kien habb lil tiegħu fid-dinja, baqa' jhobbhom sa l-aħħar... Qam minn fuq il-mejda, nehha l-mantar u ha fardal u dawru ma' qaddu. Imbagħad tefa 'l-ilmaf'zingla u beda jahsel riġlejn id-dixxipli u jimsaħhom lhom bil-fardal li kien imħazzem bih" (Ġwanni 13, 1. 4-5).*

Dun Ġużepp bhal Ġesù habb lil tiegħu u għadda hajtu jaqdihom.

Ġużeppi Bajada twieled it-Triq tal-Ghajn bin Mosè Bajada u Marinton Vella, li għada mimlija bil-ghomor, nhar 1-4 ta' Jannar, 1934. Baqa' maghruf ma' kulhadd bhala ta' Mosè. Kien imghammed fl-istess jum minn Dun Ġużepp Hili, l-ewwel kappillan tal-parroċċa li kien ilu jmexxi sa mit-twaqqif tagħha nhar is-27 ta' Marzu, 1911.

Ghamel l-istudji tiegħu fl-iskola primarja tar-Rabat, fis-Seminarju Minuri, u kompli l-kors tal-Filosofija u tat-Teologija fis-Seminarju Maġġuri tal-Qalb ta' Ġesù. Nhar it-18 ta' Marzu, 1961, Monsinjur Ġużeppi Pace, isqof ta' Ghawdex, ordnah qassis fil-Knisja Katidrali ta' Ghawdex.

Dun Ġużepp intefa b'ruhu u gismu biex iġib 'l quddiem il-parroċċa li fiha twieled u trabba' u li tant kien iħobb. Hadem mhux biss biex iġib 'l quddiem il-hajja spiritwali u pastorali; hadem ukoll bis-shih biex javvanza l-qagħda materjali tal-parroċċa.

Il-verità hi li hu sar ir-ruh tal-parroċċa, il-muttur li jmexxi l-istrutturi parrokkjali. Bhal Ġesù sar fil-veru sens tal-kelma qaddej tal-Fontanin kollha. Kien direttur ta' kważi l-Għaqdiet kollha tal-parroċċa; prokuratur tal-knisja; u prokuratur tal-fratellanzi tal-Qalb ta' Ġesù u ta' Sant'Indrija, imwaqqfa fis-sena 1906, u li hu tahom hajja ġdida.

Kellu imħabba l-iktar kbira lejn il-Qalb Imqaddsa ta' Ġesù, imħabba li hu wera billi

hadem bis-shih biex ixerred id-devozzjoni tar-riparazzjoni lill-Qalb Imqaddsa u biex ikabbar il-festa tagħha. Bhala prokuratur l-iktar habbrieki tal-festa qatt ma waqaf għal mument wiehed biss jithabat halli l-festa tkun kbira daqs ta' parroċċi wisq ikbar.

Fit-2 ta' Marzu, 1967, Dun Nikol Cauchi, qassis mill-Għarb, sar isqof awżiljarju u amministratur appostoliku għal Ghawdex. Dun Nikol kien kappillan tat-Triq tal-Ghajn bejn is-snin 1956 u 1962, fi żmien li Ġużeppi Bajada kien ihejji ruhu għas-saċerdozju. L-Isqof Cauchi kien jafu tajjeb u hatru bhala kappillan tiegħu. Dam jaqdi sakemm hallietu saħħtu. Kuljum, bhal Ġesù jaqdi lill-appostli, kien jaqdi lill-Isqof Cauchi f'kollox – fil-Katidral u knejjes ohra waqt il-funzjonijiet religjużi; billi tliet darbiet kuljum iwassallu l-ikel fl-appartament tiegħu fis-Seminarju; u billi jagħmillu kull xorta ta' servizzi ohra li l-isqof kien ikollu bżonn.

L-Isqof Cauchi hatru wkoll bhala d-direttur ta' l-Uffiċċju Kleru fil-Kurja. Kien veru qalbu tajba u jipprova jaqdik mill-aħjar li jista'. Dan jistgħu jixhduh il-qassisin kollha li talbu l-ghajna tiegħu – fosthom min qiegħed jikteb. L-istess bhal Ġesù kien għas-servizz tas-saċerdoti Ghawdxin.

Għal din il-hidma kollha tiegħu, l-Isqof Cauchi hatru Monsinjur Onorarju tal-Kapitlu Katidrali ta' Ghawdex.

Monsinjur Ġużeppi Bajada ġarrab l-aħħar marda tiegħu b'sabar kbir, kif nista' nixhed jien stess li mort kellimtu l-isptar kemm-il darba. Hu halla dan il-wied tad-dmugh fis-sezzjoni tal-kura intensiva ta' l-Isptar Generali ta' Ghawdex, it-Tnejn, 8 ta' Ottubru, 2007, fis-sebgha neqsin kwart ta' fil-ghodu fl-ghomor ta' 73 sena.

*Mons. Ġużeppi Bezzina*

**MATUL NOVEMBRU JIXRAQ LI  
NIFTAKRU WKOLL FIL-HAFNA  
SAĊERDOTI GHAWDXIN LI MIETU  
MATUL DIN IS-SENA 2006-2007**

## Passiggata Biblika - 29


“Għax hekk ukoll Bin il-Bniedem, hu ma ġiex biex ikun moqdi, imma biex jaqdi u biex jagħti hajtu b'fidwa għall-kotra.” (Ezodu 3:14)

# IS-SEJHA GHAD-DJAKONIJA FIL-ĠDID TESTMENT

minn Fr. Charles Buttigieg

### It-Terminu 'Djakonija'

It-terminu 'djakonija' ġej mill-kelma griega 'diakonia' li tfisser 'servizz', 'qadi' jew 'ministeru', anke saħansitra lil dawk li huma barranin jew lil dawk li huma ta' twemmin iehor. Fl-Antik Testment għandna l-kelma ebrajka 'avad' li tfisser 'xogħol'. Fil-Ġdid Testment il-kelma 'diakonia' tirriferi għall-qadi fl-imwejjed, imma tfisser fuq kollox servizz. Infatti fil-Ġ.T. niltaqghu ma' erba' termini li jfissru l-kelma 'servizz'. Għandna l-ewwel l-kelma 'diakonia' li nsibuha 96 darba. Għandna l-kelma 'douleia' li tfisser 'sjkavitù' u nsibuha 165 darba. Għandna l-kelma 'latreia' bhala 'servizz ta' adorazzjoni' u nsibuha 25 darba u l-kelma 'liturgos' li tirreferi għas-'servizz ta' talb u qima' u li tinsab 15-il darba. It-terminu 'diakonia' fuq kollox jimplika 'servizz b'fidi u mħabba'. Huwa servizz liberu u għalhekk differenti minn 'douleia' li hu servizz mingħajr għażla, imma obligatorju. Fuq kollox it-terminu għandu affinità mal-kelma l-oħra griega 'koinonia' li tfisser 'unità u għaqda'. Infatti djakonija hija li taqdi u sservi f'nofs (dia) din il-għaqda u komunjonijoni (koinonia).



### Ġesù Mudell tad-Djakonija


Ġesù jitgħammed fix-xmara Ġordan, uriena huwa nnifsu l-ikbar eżempju ta' djakonija meta proprju niżel fix-xmara u poġġa saqajh fit-tajn ta' qiegh ix-xmara biex jurina li huwa lest li jinżel għal-livell tal-miżerji tagħna. Fl-Aħħar Ċena huwa nnifsu jwettaq ir-rit tal-purifikazzjoni, anzi hasel huwa stess is-saqajn tal-appostli. Fit-tagħlim tiegħu dejjem jgħallimna l-isbah eżempji ta' djakonija b'mod partikulari kif naraw fil-parabbola tas-Samaritan it-Tajjeb fejn għandna verament 'ikona' tad-djaknu. L-ghotja totali ta' Kristu tilhaq il-qofol tagħha fl-ghotja tas-salib.

Id-djakonija titlob li timxi wara Kristu u li xxandar il-Kelma Tiegħu bil-fatti: “Imbagħad Ġesù xehet fuqu harsa ta' mħabba u qallu: ‘Haġa wahda tonqsok: mur, bigh li għandek, agħtih lill-fqar, u jkollok teżor fis-Sema; imbagħad eġja u imxi warajja’” (Mk 10:21).

### Il-Ministeru tad-Djakonija fl-Era Nisranija

Ta' min isemmi li fl-Antik Testment fi hdan il-komunità lhudija kien hemm dak li nsejnhulu l-ministeru levitiku li kien jgħin fix-xandir tal-Kelma, fit-tagħlim u fil-kult. Fil-Ġdid Testment naraw lill-appostli li kienu involuti fid-djakonija tal-Kelma. Is-seba' djakni mbagħad ġew mahturin mill-appostli mmexxija mill-Ispirtu s-Santu, sabiex jgħinuhom fil-hafna xogħol, qalb l-ewwel komunitajiet insara. Għall-ewwel id-djakni ordnati, kienu jaqdu fl-imwejjed iżda wara, anke huma bdew, ikunu involuti fid-djakonija tal-kelma: “...u hatru 'l Stiefnu, raġel mimli bil-fidi u bl-Ispirtu s-Santu, u 'l Filippu u 'l Prokoru u 'l Nikanor u 'l Timon u 'l Parmenas u 'l Nikolas, proselitu minn Antijokja; qegħduhom quddiem l-appostli, u dawn talbu u qieghdu jdejhom fuqhom” (Atti 6:5-6). Infatti San Stiefnu djaknu kien l-ewwel martiri li ha l-martirju tiegħu għas-sena 35 W.K., għaliex kien jaqdi l-kelma billi kien jippriedka l-verità ta' Kristu.

Naraw ukoll li fiż-żmien San Pawl kien hemm diversi kollaboraturi, persuni sabiex flimkien mal-appostli jahdmu biex jixxandar il-vanġelu ġdid ta' Kristu lill-ġnus kollha. Huwa fl-ittri tiegħu, isemmi diversi ministeri: l-Appostli; il-Profeti u d-Dutturi li kienu jgħallmu u jieħdu hsieb il-katekezi fost il-komunitajiet imxerrda; is-'Sinergon', il-Kollaboraturi ta' l-Appostli bħal, Timotju, Akwila, Epafroditu, Prixxilla u oħrajn; il-Kapijiet jew il-presidenti



tal-komunitajiet (*pro-istameno*); l-*'Episkopoi'*, l-għassies ta' l-erwieh li bdew iservu bhala isqfijiet u fuq kollox id-*'Diakono*i' li bhala djakni kellhom diversi hidmiet. San Pawl stess kien juża t-terminu *'diakonos'* għalih innifsu u għall-kollaboraturi tiegħu.

Il-Papa Klement fl-ittra tiegħu lill-Korintin tas-sena 95 W.K., iqabbel il-leviti tal-A.T. mad-djakni. Anke il-Pastor Hermas (fit-tieni seklu W.K.) isemmi lid-djakni. Fi żmien il-Papa Damasu (fir-raba' seklu W.K.), id-djakni minhabba x-xogħol tagħhom kienu saħansitra superjuri għall-presbiteri, iżda wara l-presbiteri bdew jiehdu iktar mid-djakni tmexxija f'idejhom. Id-djakni kienu jqassmu l-Ewkaristija lill-gemgħa liturgika u lill-morda, kienu janimaw it-talb waqt l-Ewkaristija u kienu ukoll jiehdu hsieb l-amministrazzjoni tal-flus u l-ġid tal-Knisja u fuq kollox jgħinu lill-foqra fosthom lin-nisa romol. Hafna kienu dawk id-djakni fl-ewwel żmenijiet tal-Knisja li hadu l-martirju. Ilkoll nafu bil-martirju ta' San Lawrenz, l-oghla wiehed mis-seba' djakni ta' Ruma (arċidjaknu) li kellu l-Papa Sistu II u li kien iwettaq id-djkonija qalb l-foqra ta' Ruma, 'it-teżori tal-Knisja'. Kien hemm ukoll djakni nisa li kienu nvoluti fis-servizz tal-imwejjed.

### **Id-Djkonija fl-Imhabba ta' l-Aħwa**

Il-hajja komuntarji tal-ewwel insara kienet xhieda qawwija dan din il-karizma ta' l-Ispirtu s-Santu, u li tassew id-djkonija li ssegwi l-kmandament il-kbir ta' l-imhabba, hija sejha tal-insara kollha: "ibighu ġidhom u kull ma kellhom u jqassmu d-dhul bejn kulhadd, skond il-htieġa ta' kull wiehed. U kuljum kienu jmorru fit-tempju flimkien, jaqsmu l-hobż fi djarhom, u jissiehu fl-ikel bi qlub ferhana u safja" (Atti 2:45-46). "Hadd minnhom ma kien jonqsu xejn; għax kull min kellu oqsmu jew djar kien ibighhom, u l-flus li jdahhal minnhom kien imur jqegħidhom f'riglejn l-apostli. Imbagħad kien jitqassam kollox skond il-htieġa ta' kull wiehed" (Atti 4:34-35). Din id-djkonija fost l-insara kienet distintiv importanti u għalhekk kienet xi haġa ġdida quddiem il-pagani u l-lhud. L-ebda religjon ma kellha din il-karatteristika hekk qawwija fil-hajja tagħha. Kellha impatt qawwi fid-dinja pagana u dik rumana. San Ġwann Grizostmu (mietet fis-sena 407) bhala isqof kien irrealizza l-importanza ta' din id-djkonija u għalhekk

għamel minn kollox biex itaffi l-faqar fil-komunitajiet li tagħhom huwa kien għassies. Waqt priedka minn tiegħu huwa kien qal li bħalma Alla halaq is-sema u l-art, Hu jixtieq minna lkoll li nagħmlu mill-art 'genna tas-Sema' (ara Ep. I ad Tim. Hom. 15, 4). Santu Wistin ukoll isostni li l-isqof huwa proprju qaddej (djaknu) ta' Alla biex jaqdi lill-ohrajn. Infatti juri li l-kelma griega *'episkopos'* t'fisser 'dak li jara mill-gholi', bhala għassies u bhala qaddej (ara kommentarju dwar is-Salm 126).

### **Konklużjoni**

Mela rajna, li kemm bl-ordni tad-djkonat kif ukoll bil-ministeru tad-djkonija, wiehed hu msejjah biex jaqdi lil Kristu fl-ohrajn: "Tassew, ngħidilkom, dak li ma għamiltux ma' wiehed minn dawn iż-żgħar, anqas miegħi ma għamiltux" (Mt 25:45).

Il-'Pastor' Luteran Dietrich Bonhoefer jgħid li l-Knisja 'hija Knisja' meta hija hemm għall-ohrajn. Mela l-Knisja (li hija aħna) trid issir bniedem (qaddej) għall-ohrajn bħalma Kristu sar bniedem (qaddej) għalina. Jalla l-Knisja tkompli tiskopri u tohroġ fil-beraħ dan il-ministeru. Qabel ma nqas, tajjeb li nsemmu hawnhekk 'id-djakni permanenti' li kienu ispirati mill-Konċilju Vatikan II, u filfatt kien gie istitwit mill-Papa Pawlu VI, permezz ta' l-Ittra Appostolika *'Ad Pascendum'* tal-15 t'Awissu 1972, għalkemm dan dejjem thalla f'idejn il-Konferenzi Episkopali. **F'hafna djoċesijiet fid-dinja, fejn hemm nuqqas ta' saċerdoti, id-djakni permanenti (li hafna huma irġiel bil-familja) qegħdin iwettqu xogħol pastorali importanti u jkun ta' għajjn għall-presbiteri u għall-isqfijiet. Min jaf, forsi fil-futur, ir-rejalta' tad-djakni permanenti tkun qed tagħti s-sehem tagħha ukoll fil-Knisja ta' Malta u Ghawdex.**

### **Bibliografija**

- Diakonia. Church for the Others*, N. GREINACHER – N. METTE (eds.), Concilium 198/4, 1988.
- HANSON A., *Church, Sacraments and Ministry*, Oxford 1975.
- Mc.BRIEN R.P., *Catholicism*, New York 1994.
- TILLARD J.-M., *Church of Churches. The Ecclesiology of Communion*, Minnesota 1992.
- "We are your servants". *Augustine's homilies on ministry*, J.E. ROTELLE (ed.), Philadelphia 1986.

## IMPRESSJONIJIET FUQ GHAWDEX - 2

# Ghawdex, l-Ghawdxin u Jien



minn Thomas E. Farrell

Xi jfisser Ghawdex ghalija? Ghaliex il-mara tieghi, Maria u jien ilna ghal dawn l-ahhar ghoxrin sena nghaddu parti kbira mis-sajf fil-gzira taghkom? X'inhu dak li jigbidna lejn Ghawdex u kif jidhru l-Ghawdxin mil-lenti taghna? Niftakar l-ewwel darba li gejt Ghawdex kont daqsxejn ta' tifel ta' xi ghaxar snin. Missieri kien jahdem mad-Dipartiment tas-Sajd u kien gie mitlub mill-Kap tad-Dipartiment biex jitla' mieghu Ghawdex sabiex ikellmu lis-sajjieda Ghawdxin. Peress li l-Kap tad-Dipartiment kien se jtella' t-tifel mieghu (kien xi sentejn ikbar minni), stieden lil missieri biex jehodni mieghu ukoll.

Niftakar li qghadna fil-lukanda *Duke of Edinburgh* fejn kellhom jingabru s-sajjieda. Niftakar li waqt il-laqgħa, jien u Godfrey (it-tifel tal-Kap) qghadna nilagħbu fi ġnien viċin. Imma tahsbux li għaddejt xi xalata! Il-vjaġġ bil-vapur kien għamilli d-deni u baqa' jagħmilli hekk sakemm dahlu l-vapuri li għandna issa.

Meta kien ikolli nitla' Ghawdex bhala *Inspector* ta' Skejjel Primarji kont niehu qatgħa minhabba li kont nibza' mill-bahar qawwi. Però meta kont nasal u nibda l-mawra tieghi fl-iskejjel, tghidx kemm kont niehu pjaċir għax kważi dejjem sibt l-għalliema ppreparati sewwa u lesti jilqgħu l-pariri tieghi.

Kien hemm każ kurjuż f'dawn il-viżti professjonali tieghi f'Ghawdex. Mal-wasla tieghi l-Imġarr kont insib ix-xufier jistennieni. Niftakar kien jghidli, "Mhux se tmur tiehu kafè qabel tibda l-viżti tiegħek?" Kien jibqa' u jibqa' jinsisti biex nieqaf it-Tokk għall-kafè u żewġ pastizzi tajbin. Mur għidli li waqt li kont inkun qed niehu l-kafè, hu kien dlonk imur iċempel l-iskejjel biex javżahom li kien gejt l-*Inspector*! Dan kollu sirt nafu hafna żmien wara minn waħda mill-kapijiet ta' l-iskejjel.

Dawn l-ahhar ghoxrin sena, Maria u jien dejjem ġejna Ghawdex għall-parti l-kbira tas-sajf. Niġu ngawdu l-bajjiet sbieħ ta' Hondoq ir-Rummien, ix-Xlendi u Marsalforn. Ingawdu l-kumpanija ta' hafna hbieb li llum għandna f'Ghawdex. Fil-fatt, nista' ngħid li llum għandna aktar hbieb f'Ghawdex milli għandna f'Malta! Filgħaxija niehdu

hsieb nikkapparraw xi bank f'Marsalforn biex inżommu post għall-aktar familja habiba tagħna. Imbagħad erhilna nghaddu xi tliet sighat nitkellmu fuq l-ikel, il-familja u mitt sugġett iehor.

Meta nkunu Ghawdex inhobbu mmorru l-quddiesa ta' filgħaxija, ġeneralment tas-sebgha. Kuljum immorru fi knisja differenti u issa niddubita jekk hemmx knisja jew kappella li ma nafuhiex.

Niehdu gost ukoll nattendu għal xi rappreżentazzjoni tal-*Victoria Festival* fis-sala tal-bażilika ta' San Gorg kif ukoll għal xi opra fis-sala Aurora jew Astra.

Mhux l-ewwel darba li attendejna għall-funzjonijiet tal-Ġimgha l-Kbira f'Ghawdex. Inhobbu mmorru l-knisja tax-Xewkija għal dawn il-funzjonijiet peress li hija kbira biżżejjed biex taqdi l-bżonnijiet tal-parruċċani tagħha u ta' dawk li jzuruha. Izda għal dik li hija purċissjoni tal-Ġimgha l-Kbira nippruvaw immorru rahal differenti kull sena.

Il-poplu Ghawdxin għadu jhobb hafna l-familja. Dejjem nibqgħu impressjonati kemm jieħdu hsieb l-anzjani tagħhom. F'Ghawdex donnu li m'hemmx bżonn jinfethu djar għall-anzjani għax l-ulied jibqgħu jieħdu hsieb il-ġenituri tagħhom sa l-ahhar nifs ta' hajjithom. Almenu dik hi l-impressjoni tieghi!

Iż-żminijiet isawru kulturi godda. Bhalma jigi kullimkien, kull ġenerazzjoni dejjem tkun differenti minn ta' qabilha. F'xi oqsma jkun hemm bidliet għall-ahjar; f'ohrajn ma nafx! Illaxkajna fl-ilbies, fil-manjieri, fl-attendenza għall-quddiesa ta' kuljum... Naturalment mhux qed ngħid għal kulhadd! Nafu hafna zghazagh li jghaxxuk bl-imġiba prudenti u nadifa tagħhom u dawn jagħmlu unur lil Ghawdex.

Nappella lill-Ghawdxin biex jippreservaw il-karattru sabiħ tal-gzira tagħhom. Ma jhallux it-taparsi progress iħassrilhom il-ġmiel naturali ta' l-irhula tagħhom, u jiftakru li xi drawwiet li ngibu magħna aħna l-Maltin jew it-turisti mhux bilfors li huma aħjar minn dawk li trabbew fihom l-Ghawdxin u li għadhom jgħożzu sal-lum.



**IRQAQAT MILL-IMGHODDI**

**Il-Pitkal (2)**



*minn Victor John Galea ©*

**Il-Bejgh**

Hafna minn dak li kien ikollu għall-bejgh il-pitkal kien jghajtu bil-wizna. Il-karfus u haxix iehor marbut f'qatet żgħar kien imur bit-tużżana. Il-qaqoċċ ukoll kien imur bit-tużżana imma kien jinghajjat bil-wahda.

Il-ġobon frisk kien jinbiegħ bit-tużżana jew bil-wahda. Min-naha l-oħra, il-bajtar tax-xewk kien johroġ bil-qoffa, forsi għax kien ikun b'irhis, filwaqt li l-hass hadd ma kien joqgħod jghoddu jew jiżnu u kien imur bl-addoċċ.

Il-qara' kollu, ahmar, twil, bagħli u turki kien imur bil-wizna. Meta ngħidu bagħli wiehed jifhem dak li jinqata' ahdar, għadu kemm għaqqad, bilkemm għadu waqqa' l-warda. Meta jithalla jikber u jisfar il-pitkal kien jagħżel bejn qara' xitwi u qara' bagħli. Ix-xitwi kien ikun dak li hareġ l-ewwel minn fuq l-għerq. Hawnhekk għerq tfisser ix-xitla tal-qara' kollha kemm hi. Il-qargħa xitwija lahamha ikun isfar deheb, kif qalli Ċelest, daqs lira, li ilha li għabet is-snin minn fostna. Il-qargħa bagħlija, li kienet tkun wahda li thalliet wara li l-għerq ikun telaq jimxi, lahamha iktar kien jagħti fl-abjad milli fl-isfar. Biex jagħrafhom mit-tnejn, il-pitkal lix-xitwija kien jagħmlilha darsa fuq iz-zokk.

**Il-Kejl**

Barra mill-użin bil-paskula u bil-mizien, il-pitkal kellu l-kejl, kollu ta' l-injam imsahhah biċ-crieki tar-ram fuq u isfel, biex ikun jiflaħ għall-kedd. L-ikbar kejl kienet it-tomna, xi daqs barmil taż-żebgħa kbir tat-tibjid tal-lum. Xkora jew wejba kien ikun fiha erbat itmien. Warajha kien ikun hemm in-nofs tomna. Dawn kien ikejjel bihom it-tgħam, ful, piżelli u hekk. Min kien irid ftit piżelli jew gulbiena għaž-żriegħ kien ikejjel bis-siegħ, daqs patalott taż-żebgħa tat-tibjid żgħir tal-lum. Tomna kien ikun fiha sitt sighan.

In-nofs siegħ kien isibu tajjeb għaž-żebbuġ għall-mara tad-dar. Iżgħar min-nofs siegħ kienet il-kejla l-kbira li kienet tesa' kejltejn. Il-kejla kienet tahbat wahda minn għaxra ta' siegħ. Il-kejla l-kbira u l-kejla, kif ukoll in-nofs kejla, kienu għaž-żrieragħ l-irqaq bħal tal-kromb, tal-basal, hass u hekk. Filwaqt li tas-saqwi kienu jieħdu hafna, l-bidwi kien jieħu ftit kemm jiddobba.

Il-kejl kien isir jew bil-borġ jew bil-mimsuħ. Dan ifisser wara li kien jimtela l-kejl kien jibqa' jżidu sa ma jtella' l-

borġ, jimburgaħ. Il-kejl bil-mimsuħ, iż-żejjed kien jikinsu bir-rażla, lembuba ta' xiber u nofs, biċ-ċirku tar-ram kull tarf biex ma tixxellifx għall-kejl tax-xott bħat-tgħam. Il-kappar li aktarx kien imur bil-kejla l-kbira jew bil-kejla kien jimburgaħ. Hawn min jiftakar jixtri l-karawett, iċ-ċicri jew il-ful inkaljat bil-kejla mburgata.

**Il-Hlas**

Fi żmien Ċelest, il-pitkal kellu skut fil-lira mill-bejgh. Billi l-lira kien fiha tnaħ-il skut, dan ifisser li kellu tmienja u terz fil-mija. Fl-1987, meta tkellimna, dan kien sar sitta u kwart fil-mija.

Il-bdiewa tax-Xagħra u tan-Nadur kienu jzommulhom kunterr biex fih inizzlulhom x'ikunu bighulhom il-ġurnata ta' qabel; biex ma jintilifx kienu jzommuh go stoċċ.

**Il-Qannata**

Il-bdiewa l-oħra kienu jittfghulhom kull ma kienu jdahhulhom fil-qannata. Fi żmien Ċelest din kienet bott tal-landa ċatt minn quddiem u tond minn wara, b'qiegħ usa' mill-fomm li kienu jdendluhom ringiela b'holqa mal-hajt. Fuq kull qannata kien hemm l-isem tal-bidwi biex meta jiġi, aktarx il-Hadd, kien jiġbor tal-ġingħa.

Minn din il-qannata tal-pitkal hareġ il-qawl: skond l-annata timtela l-qannata. La l-prof. Aquilina u lanqas fil-ġabra "Il-Qawl Iqul" tal-perit Manduca ma nġhatat tifsira sew ta' dan il-qawl billi t-tnejn rabtuh mal-qannata ta' l-ilma. Sa meta hareġ id-dizzjunarju tal-prof. Aquilina jien kont dahhalha fiż-żieda li ġbart għall-"Miklem" u l-prof. Aquilina seta' jagħti t-tifsira sew lill-qawl minnha.




**TA' KENUNA**  
Bar & Restaurant

**TA' KENUNA**  
Bar & Restaurant

*Specialising in fresh fish, pasta, pizza  
and local dishes at affordable prices*

Tel: 2156 3566  
2155 1645  
Mobile: 7955 1645


Triq it-Torri ta Kenuna  
Nadur - Gozo.



# MILL-KUNSILLI LOKALI TA' GHAWDEX

*Informazzjoni u Rapporti mibghuta  
mis-Sindki tad-diversi Kunsilli Għawdxin*

## KERĊEM: Inizjattivi minn Kunsill Lokali Attiv u Viċin ir-Residenti



Jikteb Joe Grima, Sindku ta' Kerċem

F'Marzu ta' din is-sena (2007), ir-residenti ta' Kerċem u Santa Luċija ġew imsejha sabiex jeleġġu l-hames Kunsilliera li kellhom jiffurmaw Kunsill Lokali ġdid għar-rahal ta' Kerċem. Ir-residenti għarfu l-importanza ta' din l-elezzjoni lokali u b'vot mill-aktar qawwi eleġġew hames kunsilliera li llum qed jiffurmaw dan il-hames Kunsill Lokali għal Kerċem u Santa Luċija mill-1994 'l hawn.



Kunsill ġdid ikollu zewġ għanijiet. L-ewwel nett irid ikompli jaħdem fuq l-inizjattivi tajbin li jkunu diġà qed jittiehdu mill-Kunsill preċedenti. Imbagħad ikun hemm il-programm ġdid li għalih ir-residenti jkunu tefgħu l-vot tagħhom fl-elezzjoni, u allura jkun hemm inizjattivi u pjanijiet godda.

Għalhekk il-hidma li bdiet titwettaq mill-bidu ta' din il-leġiżlatura qed tkun iffukata fuq dawn il-pilastrici:

1. **Aktar Servizzi lir-Residenti,**
2. **it-Tishih tal-Infrastruttura, u**
3. **il-Harsien tal-Identità tagħna.**

### Aktar Servizzi lir-Residenti

Il-Kunsill Lokali Kerċem minn dejjem sahaq dwar l-importanza li r-residenti jinqadew mill-lokalità tagħna stess u b'hekk jiġi ffrankat diversi giri żejjed u hela ta' hin. Dan, dejjem għamilnieh sa fejn stajna. L-uffiċċju tal-Kunsill illum qed iservi ta' *one-stop-shop* u minnu qed jingħataw għadd ta' servizzi essenzjali - fosthom bil-

hlaqijiet tal-kontinjet tad-dawl, ilma u telefon, permessi, kirjiet, gwardjani lokali, liċenzi, libreriya u *internet centre*. Dan ser inkomplu nsahhuh billi qed nippjanaw aktar servizzi godda. Nittama li fi żmien qasir inkunu qed inħabbru servizz ieħor essenzjali li ser jibda' jingħata mill-uffiċċju tal-Kunsill u b'hekk ir-residenti tagħna ser jibdeu ikunu moqdiya b'għadd ta' faċilitajiet oħra li ser inaqqsulhom mill-inkonvenjent li jmorru f'uffiċċji oħra barra minn Kerċem. Ix-xewqa tagħna hi li nkomplu nżidu servizzi simili fil-futur, imma dan inkunu nistgħu naghmluh b'aktar kumdità meta jkollna l-proġett taċ-Ċentru Ċiviku lest.

### Tishih tal-Infrastruttura


L-infrastruttura tibqa' dejjem pilastru importanti hafna tal-hidma tagħna. Jekk inharsu lura u naraw xi twettaq matul kull amministrazzjoni li kellna s'issa f'Kerċem tibqa' mmeraviljat. Il-programm ta' hidma matul din l-amministrazzjoni wkoll huwa wiehed qawwi, u għalhekk għamilna l-prijoritajiet tagħna. Dawn huma: it-tkomplija u t-tlestija tal-proġett li ser jelimina l-ilmijiet tax-xita miċ-ċentru tar-rahal tagħna, aktar toroq bit-tarmak, post ta' rikreazzjoni kbir għall-familja kollha u t-tkomplija taċ-Ċentru Ċiviku tagħna.

Dawn huma proġetti li jinvolvu eluf kbar ta' liri, flimkien ma ppjanar serju. Il-Kunsill mhux ser jaqta' qalbu u konvinti li naslu biex naraw dawn il-pjanijiet tagħna jsiru realtà. Nemmu li certi proġetti johlqu inkonvenjent sakemm isiru, iżda fl-aħhar mill-aħhar, meta jitwettqu jissarrfu f'benefiċċju kbir għar-residenti kollha tagħna.

### Harsien tal-Identità tagħna


It-tielet prijorità li l-Kunsill Lokali Kerċem qed jaħdem fuqha hija dik li tissahħa u tithares l-identità tagħna. Kull komunità għandha l-identità partikolari tagħha, u għalhekk huwa tajjeb li din l-identità tibqa' tiġi mħarsa.

L-ewwel prijorità hija pubblikazzjoni li tiġbor fiha l-istorja ta' dan ir-rahal. Mhux daqshekk faċli li tiġbor storja ta' raħal qadim bil-ġrajjet kollha li għaddew minn fuqu, iżda konvinti li din il-biċċa xogħol għandha ssir. F'Kerċem u Santa Luċija



ghexu l-ewwel nies fuq din il-gżira, u ghalhekk l-istorja ta' dan ir-rahal tmur lura eluf ta' snin. Nittamaw li l-iskop taghna nilhquh u b'hekk inkunu qed naghtu rigal imprezzabbli kemm lill-generazzjoni ta' issa u anke lil dawki li g'ejjin warajna.

Prijorità oħra hija t-tharis ta' postijiet storiċi li għandna fil-lokalità taghna. Bl-ghajjnuna ta' entitajiet privati u



organizzazzjonijiet oħra nemmnu li dawn il-postijiet għandhom jiġu salvati. Insemmi l-proġett kbir ta' konservazzjoni li għadna kif lestejna fuq l-Għajn tal-Lunzjata li tinsab fl-istess wied tal-Lunzjata. Dan sar bl-ghajnuha ta' Din l-Art Helwa.

Il-hsieb taghna huwa li issa nibdew nirrestawraw xi niċċ antiki li għandna fil-lokalità, li huma parti mill-patrimonju li hallewlna missirijietna.

Xewqa kbira oħra taghna hija li nsalvaw dak li fadal mill-akwedott li minn Għar Ilma kien iwassal l-ilma tax-xorb lejn il-belt t'Ghawdex.

Dawn kollha huma proġetti ambizzjużi, u jekk ma nsibux għajjnuna minn entitajiet oħra jkun diffiċli għall-Kunsill biex iwettaqhom.

## STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqghu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità taghkom. Ibaghtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-ahħar tax-xahar jew bl-email lill-Gozo Press [gozopress@onvol.net](mailto:gozopress@onvol.net).

## Ġieh Kerċem 2007

Kull sena l-Kunsill Lokali Kerċem joghġbu jonora persuna li tkun ghamlet isem għar-rahal taghna. Din is-sena l-Kunsill għazel li dan l-unur prestigjuż jinghata lill-Komunità tas-Sorijiet Karmelitani Missjunarji ta' Santa Teresa tal-Bambin Ġesù li din is-sena qed ifakkru għeluq il-50 Sena Anniversarju mill-miġja tagħhom fil-gzejjer taghna u preċiżament fir-rahal taghna. Il-hidma u l-ġid kbir li dawn is-Sorijiet wettqu u għamlu fir-rahal u fil-parroċċa taghna huma kbar, u għalhekk kien jixraq li dan l-unur jinghata lilhom. L-unur inghata lil Suor Carmen Bonnici bhala Superjura tal-Kunvent ta' Kerċem waqt iċ-ċerimonja uffiċjali ta' Jum Kerċem li saret nhar is-Sibt 30 ta' Ġunju 2007.




## [www.kercem.gozo.com](http://www.kercem.gozo.com) - Bl-ahħar ahbarijiet minn Kerċem

Il-Kunsill Lokali Kerċem għandu wkoll il-*website* uffiċjali tiegħu, li minbarra l-minjiera ta' informazzjoni li wiehed isib fiha dwar ir-rahal, għandha wkoll il-forma ta' ġurnal elettroniku. Din tiġi aġġornata kważi kuljum, permezz ta' ritratti u ahbarijiet ta' ġrajjet li jkunu qed isehhu fir-rahal taghna. Il-*website* hija wkoll *link* mill-aqwa ma' hutna l-Kerċmin li jghixu l-bogħod minn xtutna.

## Ringrazzjamenti u Awguri


Fl-ahħar ġimghat Mons. Isqof Mario Grech għoġbu jagħti ragħaj spiritwali ġdid sabiex imexxi l-Parroċċa taghna, u għalhekk nixtieq f'isem shabi l-Kunsilliera, l-*istaff* tal-Kunsill, u r-residenti kollha niringrazzja lil ex-Kappillan mahbub taghna Dun Injazju Borg tal-hidma sfiqa li wettaq matul dawn l-ahħar sena u seba' xhur minn kemm ilu li ġie afdat bit-tmexxija tal-parroċċa tal-Madonna tas-Sokkors u San Girgor il-Kbir. Ghalkemm kien parrokat qasir, konvint li l-effett tiegħu ser jibqa' jinħass għax Dun Nazju mxxielu jibni l-parrokat tiegħu fuq żewġ pilastru importanti: Komunità mibnija fuq l-imhabba u r-rispett, u l-imhabba lejn l-Iskrittura Mqaddsa u t-Talb Komunitarju. Filwaqt li nawgurawlu fil-missjoni l-ġdida tiegħu, nwegħduh li ser jibqa' f'moħħna fit-talb taghna.



Il-parroċċa taghna issa ġiet afdata fl-idejn zaġħzughha tal-Kappillan il-Kan. Dun Ġwann Sultana. Dun Ġwann hu bniedem ta' inizzattiva kbira u żgur li l-Parrokat tiegħu fostna ser ikun wiehed li jhalli effetti pożittivi hafna. L-appell tiegħi lil shabi l-parruċċani huwa li nghanu lil Kappillan taghna f'din il-hidma ġdida li ġie afdat biha, biex b'hekk inkomplu nghanu bhala komunità wahda taħt il-harsien tal-Patruni taghna.

## TIEQA FUQ L-AMBJENT

# Daqqa ta' ghajn lejn il-wirt naturali t'Ghawdex



minn Joe Sultana

Tisma' 'l min jghid "Ghawdex differenti minn Malta!" U veru! Ghandu topografija għal kollox differenti. Ghawdex ikkaratterizzat b'numru ta' għoljiet b'wiċċ ċatt, bħal **Ta' Kuljat**, **Id-Dabrani** u oħrajn, bi għub imtafflin u f'hafna bnadi, bi hbula t'għelieqi li jtarrġu l-isfel sal-widien, li jserrpu lejn il-bajjiet, bħal ta' **Marsalforn** u tar-**Ramla**, fost oħrajn.

Ghawdex għandu medda t'art li fiha madwar 67 kilometru kwadru, u xatt li jlahhaq tul ta' madwar 40 kilometru. Il-kosta mhix mharbta daqstant u kważi nofs it-tul tagħha ma tintlahaqx mill-art. Din il-parti, li fil-biċċa l-kbira tikkonsisti f'irdumijiet u sisien għoljin bħal **Ta'Ċenċ**, **Ġebel ben Ġorg**, u **Kap San Dimitri**, tipprovdi habitat tajjeb, kif ukoll harsien, lil varjetà kbira ta' speċi ta' flora u fawna. F'inhawi bħal dawn, li huma siti ta' importanza ekoloġika, jinstabu speċi li huma endemiċi u/jew rari hafna.

## Il-Flora

Il-komunitajiet tal-pjanti li jippreferu l-irdumijiet tal-kosta jinstabu l-izjed fix-xtut tan-nofsinhar u tal-punent tal-gzira, fejn hemm numru mhux hażin ta' speċi ta' flora, fosthom **Widnet il-Baħar**, il-pjanta nazzjonali, kif ukoll il-**Bjanka ta' l-Irdum** li nstabet u għet deskritta għall-ewwel darba madwar 20 sena ilu. Dawn iż-żewġ speċi huma endemiċi għall-gzejjer Maltin, jiġifieri ma jinstabu mkien iżjed fid-dinja fis-selvaġġ. Ghawdex ukoll għandu pjanti endemiċi. Is-**Sempreviva ta' Malta** hija pjanta endemika, u mkien fid-dinja ma tinstab hliet fl-inhawi tad-**Dwejra** u fuq il-**Ġebbla tal-Ġeneral**, fejn tikber ukoll il-famuża pjanta **Gherq is-Sinjur**.

Il-flora ta' Ghawdex tixbah ġeneralment lil dik tal-gzejjer l-oħra, imma hawn diversi speċi ta' pjanti li fil-gzejjer Maltin jinstabu biss f'Ghawdex, fosthom l-**Ilsien l-Ghasfur tal-Blat**.



*Sempreviva ta' Ghawdex - pjanta endemika li tinstab biss fl-inhawi tad-Dwejra*

Oħrajn bħat-**Tengħud tal-Baħar** u l-**Busbież Xewwieki tar-Ramel** jinstabu jikkbru biss fl-gharam tar-ramel fir-Ramla, filwaqt li ċ-**Ċentawrija tan-Nuffara** tikber fuq l-gholja tan-Nuffara biss fil-gzejjer Maltin. Din kienet instabet fl-2001 minn Rita Buttigieg studenta Ghawdxija. Ftut huma s-sigār indigeni li jinstabu f'Ghawdex, iżda tnejn minn dawn, **Il-Bruka** u l-**Virgija**, li huma rari f'Malta, jinstabu mxerrda sew f'Ghawdex.

## Il-Fawna

Il-fawna ta' Ghawdex, minbarra ftit speċi ta' mammiferi u rettili, u numru mhux hażin ta' ghasafar, tikkonsisti l-izjed f'invertebrati (annimali mingħajr sinsla tad-dahar). Fost dawn l-izjed li huma komuni huma l-insetti, l-araknidi u l-molluski. Fost l-annimali bis-sinsla tad-dahar (il-vertebrati), l-aktar komuni huma l-ghasafar. Dawn ikunu evidenti l-izjed matul ix-xhur tal-passa fir-rebbiegħa, meta jkunu telghin biex ibejtu fl-Ewropa, u fil-harifa meta jinżlu lejn l-Afrika fejn iqattgħu x-xitwa. Madwar 15 il-speċi jbejtu f'Ghawdex kull sena.

L-izjed mammiferu interessanti hu l-**Bugeddum ta' Ghawdex**, li qisu ġurdien żgħir, imma m'għandu x'jaqsam xejn mal-ġrieden. Jiekol biss insetti u annimali oħra żgħar hafna. Dan jinstab biss f'Ghawdex u Sqallija u l-popolazzjoni li tinstab hawn hi ta' sottospeċi endemika, bl-isem xjentifiku - *Crocidura sicula calypso*.

Wiehed mill-izjed insetti interessanti li nsibu hu l-**Grillu tar-Ramel**. Dan f'Ghawdex jinstab biss fl-gharam tar-ramel fir-Ramla; rari hafna, anke f'Malta, u jgħix f'hofoz żgħar li jhaffer fir-ramel.

## Siti ta' Importanza Ekoloġika

Id-**Dwejra** hija waħda mis-siti importanti fl-ekoloġija ta' Ghawdex. Hija meqjusa bħala kumpless ġeoloġiku fejn jinstabu diversi forom ġeoloġiċi bħal sisien, qsim fil-blat, għerien, żrieżaq tal-blat b'wiċċ lixx vertikali, strutturi ta' sfrundar naturali, kif ukoll materjal depożitat fil-perjodu kwaternarju. Insibu wkoll il-**Qattara**, għadira ta' ilma helu s-sena kollha; it-**Tieqa**, struttura ġeoloġika spettakolari; u anke l-**Ġebbla tal-Ġeneral**, blata massiva li hija fdal ta' struttura ta' sfrundar enormi fil-blat. Minbarra l-**Gherq is-Sinjur** u pjanti oħrajn, fuq din il-blat kbira tghammar sottospeċi endemika (*generalensis*) tal-**Gremxula ta' Malta** u minhabba l-varjetà ta' flora u fawna li jinstabu fuqha din il-gzira hija legalment riżerva naturali. Fil-**Qawra**, fejn l-ilma baħar jidhol minn toqba kbira fil-blat u jiffirma bajja



Il-Ġebbla tal-Ġeneral - Riżerva naturali

ċaġhkija, forma ta' ghadira kważi mhaddna b'sisien gholjin, hija wkoll parti minn dan il-kumpless ġeoloġiku li joffri pajsagġ drammatiku. Id-**Dwejra** hija wkoll importanti mill-lat ornitoloġiku. Fl-inhawi jinstabu jbejtu numru ta' ghasafar fosthom iċ-**Ċiefa**, il-**Bufula Hamra** u d-**Durrajsa**.

Ix-xaghri f'**Ta' Ċenċ**, flimkien ma' **Wied Sabbara** u s-sisien gholjin tal-blat tal-qawwi, qishom swar naturali, jiffurmaw sit iehor ta' importanza ekoloġika. Il-post huwa maghruf ghan-numru kbir ta' speċi ta' flora li jikbru fih, fosthom diversi speċi ta' **Orkidi** u **Tenghud**, **Halib it-Tajr**, **Narċis**, **Berwieq**, **Ghansar**, **Beżżulet il-Baqra**, **Fejġel**, **Saghtar** u hafna oħrajn, li flimkien jiffurmaw ġnien xaghri estensiv, partikolarment fir-rebbieġha. Dan is-sit hu maghruf ukoll bhala post ta' importanza internazzjonali għall-ghasafar minhabba kolonja kbira taċ-**Ċief** li jbejjet hemm. Il-**Garnija**, il-**Merill**, u l-**Bilbla** huma wkoll fost l-ghasafar li jbejtu fl-inhawi f'**Ta' Ċenċ**. F'dawn l-aħħar snin il-**Kanġu ta' Filfla** li kien maħsub li fil-Gżejjer Maltin ibejjet biss fuq Filfla, instab ibejjet f'wiehed mill-għerien numerużi li hemm fil-blat. F'dan il-kumpless b'diversi tipi ta' habitat jinstabu wkoll niċeċ żghar ekoloġiċi bħalma huma l-ghadajjar ta' l-ilma tax-xita qalb il-blat, li biċċa l-kbira minnhom ma jinxfux qabel is-sajf. Fihom jgħixu krustaċi żghar bħall- **Gamblu ta' l-Ghadajjar** u **ż-Żaġhrun ta' l-Ghadajjar**. Dawn il-hlejjaq ibidu l-bajd u meta l-ghadajjar jinxfu kapaċi jifilhu s-shana u l-qilla tax-xemx fis-sajf, biex hekk ftit wara l-ewwel xita jfaqqsu u jerga' jibda ċiklu iehor fil-hajja tagħhom.

Il-widien ta' **Mġarr ix-Xini**, tal-**Lunzjata** u tax-**Xlendi** huma l-iżjed widien li fihom wiehed jiltaqa' ma diversità ta' speċi ta' flora u fawna. Fil-**Wied tal-Lunzjata** fejn jinstab l-ilma ġieri, is-sena kollha jgħix il-**Qabru**, granċ ta' l-ilma helu, kif ukoll numru ta' invertebrati li jgħixu fil-ilma. Fost dawn hemm is-**Sangisug Iswed**, rari hafna, u fil-gżejjer Maltin jinstab hemm biss. Is-**Sebuqa Selvaġġa**, pjanta rari tikber fi ftit irqajja' fil-wied, filwaqt li l-**Fjurdulis Sqalli**, pjanta rari oħra, li tinstab biss f'Malta u Sqallija, tikber fil-ġnub tal-wied tax-**Xlendi**. Barra minn dan, il-wied kollu li jibda mill-**Lunzjata** u jisbokka fix-**Xlendi** huwa wiehed li jiġbed lejha numru kbir ta' speċi f'ghasafar partikolarment fir-rebbieġha u fil-harifa, meta hafna **Huttaf**, **Hawwief** u **Zizka** jinżlu għar-rqad fi qtajja' kbar

M'hemm dubju li l-iktar xaghri sinjur fil-Gżejjer Maltin huwa x-xaghri estensiv f'**Tal-Magun**, fin-Nadur, medda kbira ta' blat kemxejn gholja, bil-wied ta' **Dahlet Qorrot** fuq naħa u **Wied ir-Riħan** fuq l-oħra. Hawnhekk il-veġetazzjoni tax-xaghri żviluppata f'kisja kbira ta' arbuxelli kbar u żghar ta' hafna speċi, iddominati miċ-**Ċistu Abjad**, mill-**Erika**, mit-**Tenghud tas-Siġra** u miż-


**Żebbuġija**. Iż-żewġ varjetajiet tal-**Bellus**, fjurdulis isfar u fjurdulis vjola, jikbru fi rqajja' qrib xulxin f'dan ix-xaghri.

### L-Indhil tal-Bniedem

Minn meta l-bniedem rifes fuq il-Gżejjer Maltin, madwar 7,000 sena ilu, Ghawdex ra tibdiliet kbar. Il-bniedem beda jahdem l-art biex imantni lilu nnifsu u maż-żmien biddel il-pajsagġ. Tarraġ l-ghelieqi ma' l-gholjiet u rifidhom b'kilometri ta' hitan tas-sejġieh. Dan l-iżvilupp, flimkien mal-widien naturali, nixxieġhat, sisien, u xatt imnaqqax matul il-milja taż-żmien, holoq ambjent naturali li jagħti dehra helwa lil dmn il-gżira, mogħnija b'hajja naturali mill-isbah. Iżda f'dawn l-aħħar hamsin sena, minhabba stil ġdid ta' hajja mghaġġla u żvilupp qawwi, l-effetti negattivi ta' l-attività tal-bniedem bdew jinħassu ġmielhom.

Hafna mir-raba' bagħli fl-ghelieqi mtarrġa tal-gholjiet, fejn il-bidwi kien ikabbar l-ghalf għall-bhejjem, jinsab mitluq. Hitan tas-sejġieh sfaw żdingati u hafna hamrija tingar u tintilef ma' kull halba xita. M'hemm dubju li ċertu żvilupp mingħajr hsieb u dehen, kif ukoll bini ta' toroq matul is-sodda tal-widien, qerdu hafna mis-sbuhija naturali ta' Ghawdex. L-iżvilupp qawwi rriżulta f'hafna barrieri li gerrhu parti kbira mill-kampanja, u sfortunatament għadna ma hadniex l-inizjattiva li nibdew nirristawrawhom bis-sens u bl-ghaqal.

Hawn attivitajiet oħrajn li qed iħassru l-wirt naturali. It-tfiġh illegali ta' skart, l-*'off-roading'* fil-widien u mal-gholjiet, msagar b'siġar barranin u b'torrijiet talkaċċa gholjin mas-smewwiet, imnasab mibnija bl-addoċċ f'raba jew xaghri, u l-hruq tal-kampanja fis-sajf, il-koll qegħdin jiddegradaw il-hlewwa tal-kampanja t'Ghawdex. Ahna li ngħixu hawn ġejna fdati b'wirt naturali, u jehtieg li nifhmu li għandna responsabbiltà li niehdu hsieb dan il-wirt għall-generazzjonijiet tal-futur.



Ta' Ċenċ - Sit ta' importanza naturali

**XHIEDA NISRANIJA FL-ISTORJA TAL-KNISJA GHAWDXIJA**



# Rakela Camilleri

## (1889-1977) (1)

Rakela Camilleri twieldet in-Nadur, Ghawdex fid-29 ta' Ottubru 1889. Il-ġenituri taghha kien jisimhom Frangisk Camilleri u Marija nee' Meilaq.

Trabbiet f'ambjent mill-aktar reliġjuż. Kienet tirrakkonta li kellhom ziju saċerdot li kien jghallimhom hafna fuq Alla u kif ghandhom ihobbuh fuq kolloxx u fuq kulhadd. Kienu seba' ahwa. Fosthom insibu li minnhom tnejn kienu saċerdoti (Dun Anton li lahaq Arcipriet tan-Nadur u Dun Karm li kien id-Dekan), u soru Sr. Giacinta li kienet mal-Frangiskani tal-Qalb ta' Ġesù. Meta nsemmu l-familjari taghha ma nistghux ma nghidux kemm ghenuha sabiex l-appostolat mużewmin taghha jhalli l-frott.

F'zoghżitha ddecidiet li tinghata kollha kemm hija ghal Alla. Billi kienet studenta mas-Sorijiet ta' St. Joseph f'Tas-Sliema, marret biex tibda n-novizzjat maghhom f'Marsilja. Izda hasset li Alla kien qieghed isejhilha biex taqdih xorta ohra. Flok soru Alla ried li tkun strument f'idejn Alla, biex ixxettel is-sezzjoni femminili tal-Museum gewwa Ghawdex.

Rakela ma kinitx taf li San Ġorġ Preca kien qieghed jiftah il-Mużewijiet. Darba marret Malta ma' Pawla Grech li kienet ukoll thobb tghallem id-duttrina fir-rahall tan-Nadur. Hemmhekk iltaqghu ma' Soċja tal-Museum li kellmithom fuq l-appostolat ta' Dun Ġorġ u tathom il-parir biex imorru jkellmuh biex jurihom ahjar x'ghandhom jaghmlu.

San Ġorġ Preca riedhom li jifthu Museum fir-rahall tan-Nadur. Lil Pawla Grech hatarha l-ewwel Superjura u lil Rakela Superjura Djoċesana ta' Ghawdex jigifieri ta' dawk il-Mużewijiet li kellhom jinfethu 'l quddiem. F'dan is-sens Dun Ġorġ f'xi whud mill-ittri li kiteb lil Rakela sejhilha Superjura Generali.

Kienet tikkomunika ma' San Ġorġ Preca billi tivvjaġġa lejn Malta, kif ukoll meta jiġi Ghawdex kien jghaddi l-lejl ghandhom. Izda kienet tikkomunika l-aktar permezz ta' l-ittri li ghall-grazzja ta' Alla ghadhom ikkonservati. Dawn l-ittri jaghtuna stampa ċara ta' kif Dun Ġorġ kien ihares lejn il-hajja mużewmina. F'dawn l-ittri, Rakele kienet titlob parir lil San Ġorġ Preca, kif ukoll direttivi interessanti ghall-Oqsma Ghawdxin. Infatti fil-festa ta' dan il-qaddis, fil-Liturġija tas-Sigħat, naqraw ittra milli bagħat lil Rakela Camilleri.

Minhabba li Pawla Grech ma setgħetx tkompli tattendi b'mod regolari, Rakela giet mahtura wkoll it-tieni Superjura tal-Museum tan-Nadur. Hija dahlet ghal din il-biċċa xogħol b'ruħha u ġisimha għax għarfet li t-tagħlim huwa l-ghajn ta' kull ġid. Hija għallmet lit-tfal, lit-tfajliet kif ukoll lill-ommijiet. Kienet tlaqqa' lil dawn l-ommijiet fis-2.30pm. Fehmet kemm l-omm ghandha rwol importanti fil-familja. Dan kien ifisser ghal Rakela sagrificiċji tal-hin tal-mistrieħ u tal-flus.

Fl-ahħar marda taghha Rakela kienet batuta. Izda qatt ma kienet tgerger u aċċettat it-tbatijiet taghha b'rassenjazzjoni mill-aktar kbira għas-saltna ta' Alla.

Hija mietet fis-27 ta' Ġunju 1977 fl-4.30 am fid-dar taghha fin-Nadur fl-età ta' 87 sena. Bhala apprezzament ta' dak kollu li għamlet Rakela, issemmiet triq għaliha jigifieri "Triq Rakela Camilleri" proprju fejn kienet toqghod.

*Angelo Xuereb*

**GHANDEK IL-BEJT QED JOQTOR  
JEW HITAN BIL-MOFFA?  
TKOMPLIX TONFOQ FLUS  
F'TISWIJA LI MA SSERVIKX!**

...HALLI F'IDEJN

**GREZZU BONELLO**

**Jigi jaghtik stima b'xejn**

"GrezJos", Triq Filfla, Ghajnsielem.

Tel: 2155 7694 Mob: 9946 9102

**BOGLAUTO LTD**

■ **Spare Parts**

■ **Batteries**

■ **Accessories**

J.F. Kennedy Square, Victoria VCT 111, Gozo

Tel: 2155 1070 Fax: 2156 3073

**IBZA' GHAL SAHHTEK**

# Il-Hsara mit-Televixin



**minn DR. MARIO SALIBA**

Kulhadd jaf li hafna sigħat quddiem it-televixin huma ta' dannu għal saħħitna. Izda llum nafu fiċ-ċert xi hsara qed jagħmel it-televixin żejjed speċjalment lit-tfal. Skond rapport li deher dan l-aħhar fil-gazzetti inglizi sar magħruf li hafna sigħat quddiem it-televixin qegħdin jikkawżaw hsara kemm fiżika kif ukoll psikoloġika lit-tfal.

Ir-rapport kitbu Dr Aric Sigman li huwa psikologu li għamel analiżi ta' 35 studju xjentifiku differenti li jitrattaw l-effett tat-televixin fuq in-nies. Huwa identifika 15-il effett negattiv li jistgħu jirriżultaw meta dak li jkun jara hafna televixin.

Huwa saħansitra sab li hemm evidenza xjentifika li turi li hemm relazzjoni bejn ċertu mard serju bħal kanċer, *autism* fit-tfal u *Alzheimer* u n-numru ta' sigħat li jqattgħu quddiem it-televixin.

Effett iehor negattiv li jirriżulta minn numru żejda ta' sigħat quddiem it-televixin hija l-hxuna. Nies u anke tfal li joqogħdu jaraw hafna t-televixin jispiċċaw ma jagħmlux eżerċizzju fiżiku u jehxienu. Izda l-istudji li għandna llum

juri li mhux il-hxuna biss hija l-problema imma mard iehor relatat magħha bħal diabete, nuqqas ta' vista u mard kroniku tal-mohħ.

Il-hsara li ssir hija relatata man-numru ta' sigħat li nqattgħu quddiem is-sett tat-televixin. Għal hafna nies in-numru ta' sigħat quddiem it-televixin huwa iktar minn kull attività oħra barra forsi l-irqad u xogħol jew skola. Skond stħarriġ li sar, kull bniedem sakemm ikollu 75 sena, ikun qatta' 12-il sena jara t-televixin.


Xi uħud jiġġustifikaw in-numru ta' sigħat li jagħmlu quddiem it-televixin billi jaraw programmi edukattivi bħal ngħidu aħna dokumentarji. Jekk dan isir b'mod raġonevoli u mhux ta' kuljum, huwa tajjeb iżda jekk dan isir għal hin twil u ta' kuljum allura l-effett negattiv huwa l-istess. Dan għaliex l-effetti negattivi huma relatati mal-midjum mhux mit-tip ta' programmi li wieħed ikun jara. Skond dawn l-istudji tfal ta' sitt snin ikunu ġa qattgħu sena jaraw it-televixin. Jekk imbagħad inżidu l-kompjuter insibu li tfal ta' 11 sa 15-il sena jkunu ġa qattgħu 55% mill-hin li jagħmlu mqajmin jaraw it-televixin jew quddiem il-kompjuter.

Effett iehor negattiv li qed jidher huwa n-nuqqas ta' qari li t-tfal qed jagħmlu ta' kotba. Dan mhux minhabba l-hin li t-televixin qed jieħu imma minhabba li t-tfal qed idarru lil mohħhom ikun kuntent b'immagini viżiva milli jaqraw il-kliem minn fuq ktieb. Dan minbarra l-effetti l-oħrajn tat-teknoloġija tallum bħalma huma effetti speċjali tal-hsejjes u effetti oħra digitali.

Id-dwal qawwija li johorġu mit-televixin jaffettwaw ukoll ċerti ormoni li jipproduċi l-mohħ bħalma huma l-*melatonin*. Dan l-ormonu għandu x'jaqsam mas-sistema tal-mohħ li tirregola l-irqad. Illum nafu li dan l-ormonu għandu effett ukoll fuq il-proċess tal-pubertà fit-tfal. Sigħat twal quddiem it-televixin jew kompjuter jistgħu jnaqqsu l-produzzjoni tal-*melatonin* bil-konsegwenza li t-tfal jistgħu jesperjenzaw adolexxenza qabel iż-żmien.

Sigħat twal quddiem it-televixin qed jikkawżaw problemi ta' memorja f'nies adulti tant li l-mard tal-*Alzheimer* jew





dimenzja qed tizzied. It-televixin huwa wiehed mill-fatturi li jista' jikkawza din il-haga.

Tant qed issir hsara mit-televixin li xi psikologi qeghdin jissuġġerixxu biex lil tfal taht l-erba' snin ma jithallewx jaraw televixin. Dan il-parir huwa xi haga drastika fejn nafu li ċerti ommijiet jiftgħu lit-tfal żghar tagħhom quddiem it-televixin biex joqogħdu kwieti u huma jkunu jistgħu jagħmlu l-faċendi jew affarijiet ohra. Dawn il-psikologi jgħidu li meta omm tagħmel hekk tkun qieghda twarrab ir-responsabbiltà li għandha li toqgħod mat-tfal f'età fejn il-preżenza tagħha hija importanti hafna u kruċjali għall-iżvilupp mentali tat-tarbija. Din hija haga serja li tista' thalli konsegwenzi koroh iktar 'l quddiem.

Minn naha l-ohra ċertu hin quddiem it-televixin huwa mod ta' edukazzjoni jekk ikun raġonevoli u jsir l-aħjar fil-preżenza ta' xi wiehed mill-ġenituri biex it-tfal ikunu jistgħu jirreagixxu għal dak li jkunu jaraw mal-ġenituri u hekk ikunu jitgħallmu iktar. It-televixin hekk isir parti mill-proċess ta' edukazzjoni fid-dar u mhux mezz ta' skartar minn naha tal-ġenituri u hin mohli mit-tfal. It-televixin mhux is-sostitut ta' *child minder* jew tal-ġenituri stess. Li tispjega dak li t-tfal ikunu jaraw quddiem fit-televixin hija parti mill-*parental skills*.

Bla dubju t-televixin huwa invenzjoni meraviljuża imma irridu nużawha tajjeb u bil-qies għall-ġid tagħna u ta' uliedna.

CVC LTD. BY THE BASTION ROAD, VICTORIA GOZO MALTA TEL/FAX: 2155 1936 E-MAIL: CVC@GOZOTV.COM URL: WWW.GOZOTV.COM

**CVC**  
citadel video communications  
www.gozotv.com

audiovisual productions


MIRJA MISTURA TURISTINI GHAWDEX ILLUM TAKE OFF SAHTEK L-EWWEL LUNAPARK MINN GHAWDEX ZMERALDI FRUNTIERI 22AM GOZO FUQ IL-F

TELEVISION & RADIO PRODUCTION  
DIGITAL POST PRODUCTION  
3D ANIMATION  
STILL PHOTOGRAPHY  
DVD / VIDEO MULTIFORMAT DUBBING  
WEDDING SERVICES  
AWARD WINNING LIBRARY FOOTAGE





# Skola ta' l-Ghawm tal-Otters ASC bil-kollaborazzjoni tal-KMS



Matul ix-xhur tas-sajf sar il-ftuh ufficjali ta' l-iSkola tal-Ghawm immexxija mill-Otters Aquatic Sports Club bil-kollaborazzjoni tal-Kunsill Malti ghall-iSport. It-tahriġ kien taht il-harsien tal-coach Maċedonjan Saso Hristovski bl-ghajjnuna tal-assistenti tieghu l-Ungeriz Tibor Simon, Mark Vella u Daniel Calleja.

Fid-diskors tal-okkazjoni li sar fl-inawgurazzjoni, l-President ta' Otters, in-Nutar Enzo Dimech qal bl-importanza kbira li titwaqqaf din l-iskola bl-iskop ewlieni li huma jhajru iktar tfal u zghazagh jipprattikaw l-ghawm biex b'hekk huma jkunu qed jissalvagwardjaw il-futur tal-istess sport tal-ghawm u anke il-waterpolo f'Ghawdex. Biex din l-iskola setgħet titwaqqaf, Dr Dimech semma l-ghajjnuna siewja li huma hadu minghand il-Kunsill Malti ghall-iSport li mal-ewwel fehmu l-importanza ta' kollaborazzjoni biex b'hekk sport iehor partikolari f'Ghawdex ikun jista' jkompli għaddej bil-programm u l-hidma tieghu. Huwa rringrazzja b'mod partikolari lil Joe Cassar u Joe Bajada, CEO u Kordinatur għal Ghawdex tal-KMS rispettivament tal-appogg kollu tagħhom. Huwa radd hajr ukoll lill-coaches kollha li qed imexxu din l-iSkola.

Minn naha tieghu, s-Sur Joe Cassar tenna li huwa ta' sodisfazzjon għall-KMS li jghinu fi strategija tant importanti li fuqha qed jahdmu Otters ASC bl-iskop li jharsu l-futur tal-ghawm u l-waterpolo f'Ghawdex. Huwa awgura kull suċċess lil din l-iskola u jemmen li dan kien l-ewwel pass bejn iż-żewġ entitajiet li jkomplu jikkollaboraw flimkien b'risq dan l-isport partikolari. Huwa appella lit-tfal kollha biex jieħdu dan it-tahriġ bl-ikbar serjetà u stedinhom biex fi tmiem il-kors li hadu, huma jipparteċipaw f'meeting tal-ghawm mat-tfal Maltin li hadu kors simili organizzat mill-Kunsill Malti ghall-iSport.

Matul il-kors tas-sajf, Otters reġġu ltaqghu ma' problema li issa sfortunatament saret wisq komuni fil-bajjiet tagħna, dik tal-preżenza fil-baħar tal-bram. Għal daqstant id-dirigenti tal-klabb jishqu bis-shih fuq l-urġenza li tinbena Swimming Pool f'Ghawdex. Otters ASC li twaqqfu fl-1971 u mill-1981 'l hawn dan il-klabb dejjem ha sehem f' kompetizzjonijiet nazzjonali organizzati mill-Aquatic Swimming Association ta' Malta. Din hija parteċipazzjoni

rekord ta' għaqda sportiva Ghawdxija. L-Otters ASC huwa l-uniku klabb ghawdexi tal-waterpolo u l-ghawm. Il-Klabb iħoss li wasal iż-żmien li f'Ghawdex ikun hawn faċilità għall-ghawm is-sena kollha. Din il-faċilità ilha fuq il-programm elettorali tal-Gvern sa mill-1981 iżda sfortunatament il-wegħda għadha ma twettqitx. Il-bini ta' Swimming Pool ikun t'ghajjnuna, u fuq kollox inkoraġġiment, għall-atleti ghawdexin li jridu jikkompetu m'atleti maltin li ilhom igawdu minn tali faċilità għal dawn l-aħħar erbatax-il sena. Jixraq li l-Ghawdexin kbar u zghar, b'sahhithom jew bi bżonnijiet speċjali, igawdu l-istess opportunitajiet bħall-Maltin. Barra minn hekk dan in-nuqqas ifisser ukoll li l-waterpolo u l-ghawm f'Ghawdex huma limitati għax-xhur tas-sajf biss.

Il-problema ta' infestazzjoni tal-bram li ħakmet lil xtutna f'dawn l-aħħar tliet snin, fixklet bil-kbir it-thejjijiet tal-Klabb għall-istaġun. Il-kompetizzjonijiet skond l-età jintlagħbu fuq bażi ta' home and away u mhux l-ewwel darba li kellhom jiġu mhassra jew jintlagħbu f'Malta minhabba l-bram. Is-sitwazzjoni tant aggravat li, ironikament, l-iskola ta' l-Ghawm li l-Klabb jorganizza għat-tfal taht hdax-il sena spiss serviet biex tgerrex lit-tfal mill-baħar iktar milli biex thajjarhom jaqbd u l-ghawm bhala sport. Dan meta nafu li f'pajjizna għandna problema ta' piż żejjed u l-ghawm huwa wiehed mill-aqwa tipi t'eżerċizzju fiżiku. L-unika triq hija li nipprovd u faċilitajiet xierqa malajr kemm jista' jkun.

F'Marzu 2007, l-Otters ASC ressqu proposta quddiem il-MEPA biex iħaffru pool ta' l-ilma baħar hdejn il-Klabb tagħhom f'Marsalforn. Għalkemm il-finanzi huma limitati hafna, l-Otters ASC huwa determinat li jmexxi dan il-proġett, ukoll jekk jiffinanzjah huwa stess. Jekk ma jsirx dan l-ghawm bhala sport f'Ghawdex għandu tassew hajja qasira. Din il-pool ta' l-ilma baħar mhix intiza biex tissostitwixxi faċilità ta' l-ilma helu, iżda tkun ghajjnuna ohra waqt ix-xhur sajjfin u tiggarrantixxi li l-atleti tfal u zghazagh jghumu u jittrenjaw mingħajr periklu.

Meta tkellimna ma' ufficjali ta' dan il-klabb huma xtaqu jappellaw lill-awtoritajiet konċernati biex japprovaw dan il-proġett mill-aktar fis halli jkun jista' jibda jintuza fis-Sajf 2008.

# Imkejjen Ghawdxin

*Versi ta' Anton F. Attard*  
*Ritratti ta' Joseph J.P. Zammit*

## 4. Gholjiet Ghawdxin

Kulmin xi darba 'l Ghawdex żar  
żgur li laqruh l-gholjiet ċkejknin  
bl-eghlieqi ħodor sa fuq nett  
u qċaċet ċatti, hekk helwin.



Għandna n-Nuffara lejn il-lvant  
jew ta' l-Ibraġ tinsab nofs triq,  
daqsxejn 'il bogħod lil ta' Gelmus  
li fuqha titla' bħal tixtieq.

Għandna 'l t'Għar Ilma, u 'l t'Għammar,  
'il ta' Kuljat, ħdejha l-Harrax,  
ta' Dbiegi l-oghla u kollha xewk  
biex fuqha ħafi ma titlax.

U tad-Dabrani qieghda 'l bogħod,  
issa ż-Żebbuġ fil-qrib setgħan,  
imbagħad naraw lejn il-punent  
il-gholja kbira ta' Ġurdan.

Tal-Veċċa mħaxkna maż-Żebbuġ,  
ta' Kanċla...hawn taħt il-Ġurdan,  
u Wied il-Mielah fond u twil  
jintemm fit-tarf f'baħar kaħlan.

Ah! X'gholja din! Hawn ta' Ġurdan!  
Widien bl-eghlieqi kullimkien,  
madwari seher, hena u ġmiel  
li minnhom qatt ma nixba' jien.






# *Djamanti ta' Għawdex*

*Ritratti mill-kollezzjoni ta' Joe Zammit*

**RELIGJON U FOLKLOR FUQ L-GHOLJIET TAGHNA**



*Il-Via Sagra fuq l-Gholja ta' Ghammar*



*Murtal tal-kulur ma' l-Gholja tas-Salvatur*

# WIN with APS bank Internet Banking



**365**  
online

**WIN\***...

**3**

Notebooks

**3**

Tours

**Flyaway**  
Tours

**6**

ipods



**6**

Internet  
Connections



**5**

pdas



## APS Bank Internet Banking

APS Bank will soon be launching its own **365 online** Internet Banking service.

Prospective subscribers are encouraged to **register** at the Bank's Branches in Malta and Gozo or by calling the Bank's Customer Support Centre on 2122 6644

Whoever registers and subscribes to **365 online** between now and the 31st December 2007 will automatically participate in a **Grand Lottery** (DPL No.58/07).

\*Conditions apply

ATTARD • FLORIANA • MOSTA • PAOLA • VALLETTA • GOZO  
Tel: 2122 6644

[www.apsbank.com.mt](http://www.apsbank.com.mt)



**APS bank**  
THE BANK YOU WANT US TO BE

APS Bank Ltd is licensed by the Malta Financial Services Authority